

28 ta' Novembru, 1997

**Imħallfin:-**

**S.T.O. Joseph Said Pullicino B.A.(Hons.), LL.D. - President**  
**Onor. Carmel A. Agius B.A., LL.D.**  
**Onor. Joseph D. Camilleri B.A., LL.D.**

**Anthony Satariano**

*versus*

**L-Avukat Ġenerali et**

**Drittijiet Fondamentali tal-Bniedem - Estradizzjoni - Stati Uniti ta' l-Amerika - Renju Unit - Kolonji - *Dominions* - Preskrizzjoni - Qorti ta' l-Appell Kriminali - Ġurisdizzjoni**

*Ir-rikorrent kien ġie mressaq quddiem il-Qrati biex jiġi estradit għall-Istati Uniti ta' l-Amerika. Il-Qorti ta' l-Appell Kriminali, fil-kors ta' dawn il-proċeduri, kienet ordnat din l-estradizzjoni. Ir-rikorrent irrikorra lill-Prim'Awla tal-Qorti Ċivili billi ppretenda li din l-estradizzjoni u l-ordni tal-Qorti ta' l-Appell Kriminali kienu in vjolazzjoni tad-drittijiet fundamentali tiegħu kif protetti mill-artikolu*

*43 tal-Kostituzzjoni ta' Malta. Il-Prim'Awla tal-Qorti Ċivili  ahdet it-talbiet tar-rikorrent. Il-Qorti Kostituzzjonali riformat din is-sentenza billi ddecidiet illi in kwantu l-Qorti ta' l-Appell Kriminali fl-ordni taghha kienet iddikjarat li ma kellhiex ġurisdizzjoni fuq il-kwistjoni jekk ir-reat ghal-liema kienet qiegghda tintalab l-estradizzjoni tar-rikorrent kienx milqut bil-preskrizzjoni kienet skorretta. Il-Qorti Kostituzzjonali ghalhekk annullat din il-parti tas-sentenza tal-Qorti ta' l-Appell Kriminali u reggħet batgħet lir-rikorrent quddiem dik il-Qorti biex tiġi deciza l-kwistjoni tal-preskrizzjoni tar-reat minnu ssollewata.*

*Il-Qorti ddecidiet li fl-estensjoni tat-trattat ta' estradizzjoni bejn ir-Renju Unit u l-Istati Uniti ta' l-Amerika, għall-Malta fl-1933 ma kien hemm xejn ultra vires jew irregolari. Ir-referenza għad-dominions f' dak it-trattat u frazizzjiet oħra fih użati kienu evidentement jirreferu għall-kolonji tar-Renju Unit, fosthom Malta.*

*Il-Qorti inoltre ddecidiet li kien il-kompitu tal-Qorti ta' l-Appell Kriminali li, qabel ma tagħmel ordni ta' estradizzjoni, tara jekk ir-reat għal-liema tintalab l-estradizzjoni kienx milqut bil-preskrizzjoni. In kwantu dik il-Qorti kienet, fil-proċeduri meritu tar-rikors, iddeklinat li tagħmel hekk, kisret id-drittijiet fundamentali tar-rikorrent.*

Il-Qorti:-

Dan hu appell minn sentenza ta' l-Onorabbli Prim'Awla tal-Qorti Ċivili mogħtija fl-4 ta' Awissu, 1997, li taqra kif ġej:

“Il-Qorti:-

Rat ir-rikors ta' Anthony Satariano, minnu pprezentata fl-1 ta' Lulju, 1997, li bih, wara li ppremetta;

Illi fuq talba ta' l-awtoritajiet ta' l-Istati Uniti ta' l-Amerika, l-esponent gie assoggettata għall-proċeduri t'estradizzjoni minn Malta għall-istess U.S.A., u l-Qorti ta' l-Appell Kriminali, b'sentenza tas-16 ta' Ġunju, 1997 awtorizzat l-estradizzjoni ta' l-esponenti;

Illi skond l-artikolu 43 tal-Kostituzzjoni ta' Malta l-estradizzjoni hija biss permessa jekk tissodisfa żewġ prerekwiziti: (a) trid tkun skond arrangamenti għall-estradizzjoni kkontenuti fi trattat; u (b) l-estradizzjoni trid issir skond l-awtorita' ta' ligi;

Illi t-trattat invokat mill-awtoritajiet bħala l-bażi ta' l-estradizzjoni ta' l-esponent huwa dak iffirmit fit-22 ta' Dicembru, 1931 bejn il-Maesta Tiegħu r-Re tal-Gran Brittanja u l-President ta' l-Istati Uniti;

Illi dan it-trattat gie rez applikabbli għal Malta b'*Order in Council*, li tinsab ippubblikata fin-Notifikazzjoni tal-Gvern Nru. 403 ta' l-1935;

Illi dan l-*Order in Council* li rrenda applikabbli għal Malta t-trattat ta' estradizzjoni fuq referit huwa manifestament *ultra vires*, in kwantu l-partijiet kontrattanti dak il-kuntratt kienu stipulaw espressament għal liema territorji dak it-trattat kien jestendi jew seta' jigi estiż, u f'din l-enumerazzjoni tassattiva ma nkludewx il-kolonji ta' l-Imperu Brittaniku;

Illi infatti fl-artikolu 2 ta' dak it-trattat, il-partijiet kontraenti kienu stipulaw illi dak it-trattat kien jestendi għall-Gran Brittanja, l-Irlanda tan-Nord, iċ-*Channel Islands*, l-*Isle of Man* u dawk id-dominji li ma kinux enumerati fl-artikolu 14, flimkien mat-territorji enumerati fl-artikolu 16 u dawk it-territorji li setgħu jigu inkluzi

taht l-artikolu 17;

Illi d-dominji elenkati fl-artikolu 14 li għalihom seta' jiġi estiż it-trattat kienu d-Dominju tal-Kanada, il-*Commonwealth* ta' l-Awstralja, id-Dominju ta' *New Zealand*, l-Unjoni tas-*South Africa*, l-*Irish Free State*, *New Zealand* u l-Indja;

Illi t-territorji li għalihom seta' jiġi estiż it-trattat skond l-artikolu 16 kienu l-Protettorati hemm imsemmija u dawk it-territorji li l-Gran Brittanja kienet qiegħda tamministra taht mandat tan-Nazzjonijiet Uniti msemmija f'dak l-artikolu;

Illi skond l-artikolu 17, il-Gran Brittanja setgħet ukoll testendi l-applikazzjoni tat-trattat ta' estradizzjoni għall-protettorati u territorji mandati mhux imsemmija fl-artikolu 16;

Illi mela, skond it-trattat, il-kontraenti Gran Brittanja kellha l-*vires* li testendi l-applikazzjoni tal-mandat ta' l-estradizzjoni għall-Gran Brittanja, dominji, il-protettorati u t-territorji mandati. Imkien it-trattat ma kien jagħti l-*vires* lill-Gran Brittanja li t-trattat jiġi estiż għall-*Crown Colonies*, f'liema kategorija kienet taqa' Malta;

Illi għalhekk, l-estensjoni tat-trattat ta' l-estradizzjoni għal Malta kienet manifestament *ultra vires* u għalhekk nulla u bla effett;

Illi billi l-estradizzjoni, biex ma tkunx vjolazzjoni tad-dritt fundamentali protett mill-artikolu 43 tal-Kostituzzjoni, tippresupponi bħala pre-rekwizit indispensabbli l-eżistenza ta' trattat validament applikabbli għal Malta u dan ma jeżistix, l-estradizzjoni ta' l-esponent tkun bi ksur tad-dritt fundamentali protett mill-istess artikolu 43 tal-Kostituzzjoni;

Illi, bla preġudizzju għall-premess, skond l-istess artikolu 43, l-estradizzjoni trid issir fir-rispett ta' l-arrangamenti li asru fit-trattat;

Illi l-artikolu 5 ta' l-istess Trattat jistabbilixi illi: "*The extradition shall not take place if, subsequently to the commission of the crime or the institution of the penal prosecution or the conviction thereon, exemption from persecution or punishment has been acquired by lapse of time, according to the laws of the High Contracting Party applying, or applied for (recte: to)*";

Illi dan ifisser li biex estradizzjoni ma tkunx in vjolazzjoni ta' l-artikolu 43 tal-Kostituzzjoni, (li jirrikjedi li l-estradizzjoni ssir fir-rispett shih tat-trattat) ir-reati kkontestati ma jridux ikunu preskritti skond il-liġi ta' Malta;

Illi l-preskrizzjoni għar-reati kkontestati lill-esponent (artikoli 293, 294 u 308 tal-Kodiċi Kriminali) hija ta' hames snin (artikolu 688 (d) Kodiċi Kriminali);

Illi l-fatti kkontestati jirrisalu għal Lulju 1991, mentri l-proċeduri kontra l-esponent bdew fit-18 ta' Frar, 1997. Għalhekk ir-reati huma preskritti u l-estradizzjoni ta' l-esponent tkun tivvjola l-garanzija ta' l-artikolu 43 tal-Kostituzzjoni li tirrikjedi illi l-estradizzjoni ssir skond l-arrangamenti ta' trattat internazzjonali, liema trattat jivvjeta l-estradizzjoni ta' persuna jekk ir-reat ikun preskritt skond il-liġi ta' Malta;

Premess dan kollu, ir-rikorrent talab umilment illi din il-Qorti jogħgobha tagħtih dawk ir-rimedji kollha li jidhrilha xierqa, biex twettaq id-drittijiet fundamentali fuq imsemija, fosthom li tiddikjara n-Notifikazzjoni tal-Gvern (*Order in Council*) Nru. 403 ta' l-1935

hija *ultra vires l-enabling treaty* u li konsegwentement l-estradizzjoni ta' l-esponent tikser l-artikolu 43 (1) tal-Kostituzzjoni, jew alternattivament, li l-estradizzjoni tikser l-istess artikolu 43 (1) stante li t-trattat ta' estradizzjoni jivvjeta l-estradizzjoni meta r-reati jkunu preskritti skond il-ligi ta' Malta, u r-reati addebitati lill-esponent huma hekk preskritti u li tagħti dawk ir-rimedji l-oħrajn kollha li jidhrilha xierqa għall-każ; bl-ispejjeż;

Rat ir-risposta ta' l-intimati, ipprezentata fis-7 ta' Lulju, 1997, li biha huma eċċepew:

Illi fl-ewwel lok għandu jiġi rrilevat il-Qorti ta' l-Appell Kriminali f' i proceduri ta' estradizzjoni ma tawtorizzax l-estradizzjoni iżda wara li tara jekk hemmx xi ostakoli għall-estradizzjoni skond l-Att dwar l-Estradizzjoni ttrrimanda lill-persuna kkonċernata "taħt kustodja għal fini tat-treġġih lura tagħha" taħt l-Att imsemmi (artikolu 15 (3) ta' l-Att dwar l-Estradizzjoni). Huwa biss il-Ministru responsabbli mill-Ġustizzja li jawtorizza jew le t-treġġih lura u mhux il-Qorti;

Illi in kwantu għall-ilment tar-rikorrent, dwar l-applikabilita' o meno għal Malta tat-trattat bejn il-Gran Brittanja u l-Istati Uniti ta' l-Amerika, l-esponenti jirrileva li din l-Onorabbli Qorti m'għandha ebda kompetenza biex tiddecidi jekk in-Notifikazzjoni tal-Gvern Nru. 403 ta' l-1935 hijiex *ultra vires l-enabling treaty* kif mitlub mir-rikorrent u għalhekk din l-Onorabbli Qorti m'għandha ebda kompetenza tiddikjara vjolazzjoni ta' l-artikolu 43 (1) tal-Kostituzzjoni fuq il-premessa li l-istess Notifikazzjoni tal-Gvern jew l-estensjoni tat-trattat għal Malta hi nulla;

Illi inoltre, anke kieku din l-Onorabbli Qorti kellha l-

kompetenza tiegħu konjizzjoni ta' l-allegata nullita', li m'ghanhiex, ir-rikorrent kellu l-okkazjoni kollha li jissollewa l-allegata nullita' u inapplikabilita' tat-trattat in kwistjoni fil-proċeduri ta' estradizzjoni kemm quddiem il-Qorti Istratutorja bhala Qorti rimandanti kif ukoll quddiem il-Qorti ta' l-Appell Kriminali. Ir-rikorrent, iżda, f'dawk il-proċeduri baqa' passiv f'dan ir-rigward u anqas għamel l-iċken accenn għal dan il-lament u għalhekk għat-tenur tal-proviso ts-subartikolu (2) ta' l-artikolu 46 din l-Onorabbi Qorti għandha tiddeklina milli teżerċita l-gurisdizzjoni kostituzzjonali tagħha in kwantu l-ilment tar-rikorrent jirrigwarda din il-materja;

Illi mingħajr preġudizzju għall-premess u salvi sottomissjonijiet oħra fir-rigward, f'dan l-istadju biżżejjed jiġi rrilevat li għall-applikabilita' tat-trattat in kwistjoni għal Malta biżżejjed issir referenza għall-artikolu 2 tat-trattat li jipprovdi li għall-finijiet tat-trattat it-territorju tal-Maesta' Tiegħu għandu jitqies li jinkludi "*all parts of His Britannic Majesty's dominions overseas*" salv dawk eċċettwati. Malta mhix wahda mid-dominji li kienu eċċettwati u għalhekk għall-finijiet tat-trattat titqies bhala parti mit-territorju kopert bit-trattat. It-trattat kien għalhekk mill-ewwel applikabbli għal Malta u ma kien hemm ebda hteieġa ta' xi estensjoni. Difatti, fl-istess Notifikazzjoni tal-Gvern jingħad "*and whereas His Majesty has ratified the said Treaty in respect of, and the said Treaty thereby extends to, the United Kingdom of Great Britain and Northern Ireland ... and all British Colonies ...*". L-Order in Council, kif anke jidher evidenti mit-termini tiegħu, ma kinitx mehtieġa biex it-trattat jiġi estiż għall-kolonji inkluża Malta iżda kienet mehtieġa biss biex l-*Extradition Acts 1870 to 1932* jigu estiżi għar-relazzjonijiet ta' bejn ir-Renju Unit u l-Kolonji u l-Istati Uniti in vista li t-trattat kien ga' applikabbli mit-termini tiegħu stess;

Illi in kwantu r-rikors jilmenta li r-reati in kwistjoni huma preskritti, għandu jiġi rrilevat li, apparti li fil-proċeduri ta' estradizzjoni l-Qorti Istrutturja bħala Qorti rimandanti kienet korettement iddeċidiet li r-reati in kwistjoni ma kinux preskritti, din l-Onorabbli Qorti mhix kompetenti li tiddeċidi jekk l-istess reati kriminali humiex preskritti o meno. Il-kompetenza tagħha taht l-artikolu 43 (1) hi limitata filli tikkonstata jekk hemmx trattat u jekk hemmx liġi li tirregola l-estradizzjoni. Spetta mbagħad għall-awtoritajiet indikati f' dik il-liġi li jiddeterminaw jekk it-talba għall-estradizzjoni tikkonformax mat-trattat jew le; salv sottomissjonijiet ulterjuri;

Semgħet it-trattazzjoni tad-difensuri tal-partijiet fl-udjenzi tat-8 ta' Lulju, 1997, 15 ta' Lulju, 1997 u 25 ta' Lulju, 1997; rat l-atti kollha rilevanti, inklużi l-atti tal-proċeduri ta' l-estradizzjoni kif ukoll in-Notifikazzjoni tal-Gvern 403/35; ikkunsidrat:

Bazikament ir-rikorrent qed jikkontendi li ma hemmx trattat ta' estradizzjoni bejn Malta u l-Istati Uniti ta' l-Amerika. Biex wasal għal din il-konkluzjoni ir-rikorrent jgħid li l-*Order in Council* tal-Maesta` Tiegħu r-Re Ġorġ V tas-6 ta' Ġunju, 1935 (*United States of America (Extradition) Order in Council, 1935*, ippubblikat fil-Gazzetta tal-Gvern ta' Malta *for general information*, permezz tan-Notifikazzjoni tal-Gvern numru 403 ta' dik l-istess sena) li permezz tiegħu "it-trattat gie rez applikabbli għal Malta" huwa *ultra vires* peress li f'dak it-trattat il-partijiet - il-Gran Brittanja u l-Istati Uniti - kienu kkuntrattaw li t-trattat japplika għal territorji li ma kinux jinkludu l-Crown Colonies, bħalma kienet Malta. Għal dan l-intimati wiegħbu hekk; (i) li din il-Qorti mhix kompetenti li tiddikjara n-Notifikazzjoni tal-Gvern (jew l-*Order in Council*) *ultra vires* l-*enabling treaty*; (ii) li r-rikorrent kellu kull opportunita' jqajjem l-



allegata nullita' quddiem il-Qorti Rimandanti u quddiem il-Qorti ta' l-Appell Kriminali u peress li m'ghamel xejn minn dan, din il-Qorti giet mistiedna tiddeklina milli teżercita l-ġurisdizzjoni kostituzzjonali tagħha; (iii) li l-*Order in Council* ma estendiex it-trattat għal Malta kif qed jippretendi r-rikorrent; u (iv) li fi kwalunkwe każ il-kliem tat-trattat huma ċari u li dak it-trattat kien kjarament japplika għall-kolonji, inkluża għalhekk Malta;

Il-Qorti hi tal-fehma li jkun utili li qabel xejn jiġu kkjariti ċerti kuncetti u punti legali li jidher li kemm ir-rikorrent kif ukoll l-intimati qed ipogġuhom b'mod ftit konfuż u għaldaqstant inezatt;

Sal-bidu fis-sehħ ta' l-*Extradition Act, 1989*, il-liġi ta' l-estradizzjoni bejn ir-Renju Unit u pajjiżi oħra mhux membri tal-*Commonwealth*, kienet irregolata b'serje ta' liġijiet (*statutes*) li l-aktar importanti fosthom kienu l-hekk imsejha *Extradition Acts, 1870 to 1932* (in segwitu dawn saru jissejhu kollettivament *Extradition Acts 1870 to 1935* permezz tal-*Counterfeit Currency (Convention) Act, 1935*; ara Hartley Booth, V.E., *British Extradition Law and Procedure* (Sijthoff & Noordhoff, Alphen aan den Rijn), 1980, Vol. I, p. 4). Dawn il-liġijiet kienu jipprovdu, fost affarijiet oħra, li estradizzjoni għal pajjiż barrani ma tistax issehħ hlief jekk ikun hemm trattat ta' estradizzjoni jew trattat ieħor simili fis-sehħ bejn ir-Renju Unit u dak il-pajjiż barrani. F'dawn il-liġijiet l-aktar disposizzjoni relevanti għall-kawża odjerna hi l-artikolu 2 ta' l-*Extradition Act, 1870*. Din id-disposizzjoni kienet tipprovdi hekk:

*"Where an arrangement has been made with any foreign state with respect to the surrender to such state of any fugitive criminals, Her Majesty may, by Order in Council, direct that this Act shall*

*apply in the case of such foreign state.*

*Her Majesty may, by the same or any subsequent order, limit the operation of the order, and restrict the same to fugitive criminals who are in or suspected of being in the part of Her Majesty's dominions specified in the order, and render the operation thereof subject to such conditions, exceptions, and qualifications as may be deemed expedient.*

*Every such order shall recite or embody the terms of the arrangement and shall not remain in force for any longer period than the arrangement.*

*Every such order shall be laid before both Houses of Parliament within six weeks after it is made, or, if Parliament be not then sitting, within six weeks after the then next meeting of Parliament, and shall also be published in the London Gazette. (ara Halsbury's Statutes, 4th ed., Vol. 17, p. 480);*

Huwa evidenti mid-dicitura ta' l-*Order in Council* tas-6 ta' Ġunju, 1935 li dan l-ordni kien intiż sabiex l-*Extradition Acts* sa dak iż-żmien fis-seħħ (1870 to 1932) jkunu japplikaw fil-konfront ta' dak l-istat barrani, u mhux sabiex jestendi t-trattat għal Malta. It-trattat kien, se mai, japplika għal Malta in virtu' ta' l-istess ligi penali imperjali u tat-termini tat-trattat. Infatti, l-artikolu 17 ta' l-*Extradition Act, 1870* kien jipprovdi li:

*"This Act, when applied by Order in Council, shall, unless it is otherwise provided by such order, extend to every British possession in the same manner as if throughout this Act the British possession were substituted for the United Kingdom or England,*

*as the case may require ...*" (*Halsbury's Statutes, op . cit.*, p. 492);

U l-artikolu 26 kien jiddefinixxi l-espressjoni "*British possession*" bhala:

*"... any colony, plantation, island, territory or settlement within Her Majesty's dominions, and not within the United Kingdom, the Channel Islands, and the Isle of Man; and all colonies, plantations, islands, territories and settlements under one legislature ... are deemed to be one British possession"* (p. 496);

Dan il-punt, u ċjoe` li l-*Order in Council* ma estendiex l-applikazzjoni tat-trattat għal Malta jidher li ġie konċess anke mill-istess rikorrent fil-kors tat-trattazzjoni fl-udjenza tat-8 ta' Lulju, 1997. Ir-rikorrent, iżda, baqa' jsostni li t-termini tat-trattat ma kinux japplikaw għal Malta;

Qabel ma l-Qorti tgħaddi biex teżamina t-termini tat-trattat, ser tiddisponi mill-argument ta' l-intimati fis-sens li r-rikorrent kellu kellu kull opportunita` li jqajjem in-nullita` ta' l-*Order in Council* jew l-inapplicabilita` tat-trattat kemm quddiem il-Qorti Rimandanti kif ukoll quddiem il-Qorti ta' l-Appell Kriminali, u li għalhekk din il-Qorti għandha tiddeklina li teżercita l-ġurisdizzjoni tagħha. Din il-Qorti ma taqbilx ma' dan l-argument. Kemm il-Qorti Rimandanti kif ukoll il-Qorti ta' l-Appell Kriminali għandhom, fis-sistema legali tagħna, kompetenza limitata skond id-disposizzjonijiet tal-Kap. 276. Għalkemm it-tnejn huma msejha biex jeżaminaw, fost hwejjeġ oħra, li r-reat li dwaru l-"awtorita` għal procediment" tirriferrixxi huwa reat ta' estradizzjoni (ara l-artikoli 15 (3), (5) u (8) tal-Kap. 276), l-applikabilita` o meno tat-trattat jew arrangament ta' estradizzjoni li jkun qed jiġi nvokat bhala bażi għal dik l-estradizzjoni partikolari

tinvolvi kwistjonijiet ta' dritt kostituzjonali u ta' dritt internazzjonali li kjarament jesorbitaw mill-kompetenza ta' l-imsemmija żewġ qrati; u dan kemm jekk it-trattat jew arrangament ikun inkorporat f'ordni magħmul mill-Ministru responsabbli mill-Gustizzja taħt l-artikolu 7 tal-Kap. 276, kif ukoll jekk, bħal fil-każ odjern, ikun inkorporat f'*Order in Council* u jkun qed jiġi allegat li dak it-trattat hu applikabbli għal Malta in virtu' ta' l-artikolu 30 tal-Kap. 276 u l-iskambju ta' ittri bejn il-Gvern Malti u dak tar-Renju Unit tal-31 ta' Diċembru, 1964 (l-hekk imsejjah *inheritance agreement* - ara *Malta Treaty Series No. 5*);

Din tidher li hi ukoll il-posizzjoni fl-Ingilterra. Michael Forde, fil-ktieb tiegħu *The Law of Extradition in the United Kingdom* (Round Hall Press, Portland), 1995, jgħid hekk:

*"Where extradition is not allowed under the terms of the relevant treaty, embodied in the Order in Council, this issue may not be raised at the committal stage. As Lord Ackner observed in (R. vs Governor of Pentonville Prison, ex. p. Sinclair (1991) 2 AC 64, at p. 91) he could "not accept that the legislature intended that it was to be part of the function of the police magistrate to preside over lengthy proceedings occupying weeks, and on occasions months, of his time hearing heavily contested evidence of foreign law directed to whether there had been compliance with the many and varied obligations of the relevant treaty. (H)is powers (are) limited to those specified in the sections (of the relevant Act)". But the prisoner would be entitled to raise those matters in an application for judicial review, seeking to prevent the hearing from taking place, until the treaty point has ben resolved"* (p. 74);

Fil-każ odjern ir-rikorrent qed jikkontendi li t-trattat in

kwistjoni - bejn ir-Renju Unit u l-Istati Uniti u li jgħib id-data tat-22 ta' Diċembru, 1931 - ma kien qatt applikabli għal Malta u li konsegwentement gie vvjolat, jew qed jigi vvjolat, jew x'aktarx ser jigi vvjolat l-artikolu 43 (1) tal-Kostituzzjoni fil-konfront tiegħu. Anke li kieku ma kienx hemm il-konsegwenza ta' ksur ta' dritt fundamentali li minnu qed jilmenta r-rikorrent, il-kwistjoni, kif ga' ingħad, kienet tesorbita mill-kompetenza tal-Qorti Rimandanti u tal-Qorti ta' l-Appell Kriminali. Għalhekk din il-Qorti qed tirrespingi l-oġġezzjoni ta' l-intimati u ser teżercita s-setgħat tagħha skond l-artikolu 46 (1) (2) tal-Kostituzzjoni;

Ir-rikorrent jikkontendi li t-trattat ma japplikax għal Malta għax meta l-kontraenti ġew biex jistipulaw it-territorju jew territorji li għalih jew għalihom it-trattat kien japplika, huma eskludew il-kolonji Ingliżi jew, kif se jgħidhom ripetutamente Dott. Giovanni Bonello fil-kors tat-trattazzjoni tiegħu *Crown Colonies*, f'liema kategorija kienet taqa' Malta. Dan l-argument tar-rikorrent hu bbażat fuq il-kliem użati fl-artikoli 2, 14, 16 u 17 tat-trattat u speċjalment fuq il-kliem "*His Britannic Majesty's dominions overseas*". Għandu jigi osservat mill-ewwel li l-espressjoni *Crown Colonies* m'għandha, fid-dritt kostituzzjonali Ingliż, ebda sinifikat differenti mill-kelma *colony* jew mill-kliem *British colony*. Kif imfisser f'*Halsbury's Laws of England 4th ed.*, Vol. 6, para. 805;

*"The term "Crown colony" is not a legal term of art; sometimes it is used to mean a colony in which the Crown's prerogative authority is unimpaired, sometimes a colony which does not have responsible government, sometimes a colony which does not have representative government, and sometimes it has been used to distinguish territory within Her Majesty's dominions from a protectorate (especially when contiguous and jointly subject to the*

same administration);

L-artikolu 2 tat-trattat jghid hekk (fil-parti relevanti tieghu għal dan il-każ):

*“For the purposes of the present Treaty the territory of His Britannic Majesty shall be deemed to be Great Britain and Northern Ireland, the Channel Islands and the Isle of Man, and all parts of His Britannic Majesty’s dominions overseas other than those enumerated in article 14, together with the territories enumerated in article 16 and any territories to which it may be extended under article 17 ...”;*

L-artikolu 14:

*“His Majesty may accede to the present Treaty on behalf of any of his Dominions hereafter named - that is to say, the Dominion of Canada, the Commonwealth of Australia (including for this purpose Papua and Norfolk Island), the Dominion of New Zealand, the Union of South Africa, the Irish Free State and Newfoundland - and India ...”;*

L-artikolu 16:

*“This Treaty shall apply in the same manner as if they were Possessions of His Britannic Majesty to the following British Protectorates, that is to say, the Bechuanaland Protectorate, Gambia Protectorate, Kenya Protectorate, Nigeria Protectorate, Northern Rhodesia, Northern Territories of the Gold Coast, Nyasaland, Sierra Leone Protectorate, Solomon Islands Protectorate, Somaliland Protectorate, Swaziland, Uganda Protectorate and Zanzibar, and to*

*the following territories in respect of which a mandate on behalf of the League of Nations has been accepted by His Britannic Majesty, that is to say Cameroons under British mandate, Togoland under British mandate, and the Tanganyka Territory”;*

U l-artikolu 17:

*“If after the signature of the present Treaty it is considered advisable to extend its provisions to any British Protectorates other than those mentioned in the preceding article or to any British-protected State, or to any territory in respect of which a mandate on behalf of the League of Nations has been accepted by His Britannic Majesty, other than those mandated territories mentioned in articles 14 and 16, the stipulations of articles 14 and 15 shall be deemed to apply to such Protectorates or States or mandated territories from the date and in the same manner prescribed in the notes to be exchanged for the purpose of effecting such extension”;*

A bażi ta' dawn l-artikoli r-rikorrent jikkontendi li peress li mkien ma jissemmew il-kolonji, dan it-trattat qatt ma kien intiż li japplika għal dawn il-kolonji (inkluża Malta). Fit-trattazzjoni tiegħu Dott. Bonello ssottometta li l-kelma “*dominions*” fl-espressjoni “*His Britannic Majesty's dominions overseas*” fl-artikolu 2 kienet tirreferi għal dawk il-postijiet li kellhom “*dominion status*” - is-sitt “*Dominions*” skond l-artikolu 1 ta' l-*Statute of Westminster, 1931* - u għalhekk ad esklużjoni tal-kolonji;

Din l-interpretazzjoni, fil-fehma tal-Qorti, għalkemm apparentement inġenjuża, hija żbaljata. Kif jispjega l-awtur Hartley Booth, ġa` citat, it-trattati ta' estradizzjoni bejn ir-Renju Unit u pajjizi barranin ivarjaw hafna fil-mod kif jiddeskrivu t-territorju li għalih

japplikaw jew, biex wiehed ikun aktar preċiż, it-territorju li fih persuna (“*fugitive criminal/fugitive offender*”) trid tinstab biex tkun tista’ tiġi estradita (*op. cit.* Vol. 1, p. 10). Dan jirriżulta ukoll minn eżami tad-diversi trattati riprodotti fl-intier tagħhom fit-tieni volum tal-ktieb tiegħu. Hekk, per eżempju, wiehed isib li fit-trattati magħmula fis-seklu li għadda u fil-bidu ta’ dan is-seklu, il-formola generalmet użata, għal dak li jirrigwarda t-territorji Britanniċi, kienet is-segwent: “*The stipulations of the present Treaty shall be applicable to the Colonies and foreign possessions of Her (His) Britannic Majesty ...*” (eż. trattat ma’ l-Argentina, 1889; Ċili’, 1898; Kuba, 1905; Greċja, 1910; Ungerija, 1874; Siam, 1911; Serbia, 1901). Aktar tard fil-bidu ta’ dan is-seklu u man mano li bdew jiżviluppaw is-sitt ‘*self-governing Dominions*’ (għall-iżvilupp kostituzzjonali ta’ dawn is-sitt kolonji, ara Hood Philipps, O., *Constitutional and Administrative Law* (Sweet & Maxwell, London), 1962, pp. 764-789), insibu formola oħra adoperata;

*“The stipulations of the present Treaty shall be applicable, so far as the laws permit, to all His Britannic Majesty’s Dominions, except to the self-governing Dominions hereinafter named - that is to say, the Dominion of Canada, the Commonwealth of Australia (including for this purpose Papua and Norfolk Island), the Dominion of New Zealand, the Union of South Africa, the Irish Free State and Newfoundland - and India ...* (eż., trattat ma’ l-Albanija, 1927; Ċekoslovakja, 1926);

Il-formola adoperata fl-artikoli 2, 14, 16 u 17 tat-trattat ta’ l-1931 bejn ir-Renju Unit u l-Istati Uniti, wiehed isibha ukoll fit-trattat ta’ l-1933 bejn ir-Renju Unit u l-Iraq (l-artikoli korrispondenti f’ dan it-trattat huma t-2, 18, 20 u 21) u fit-trattat ta’ l-1934 mal-Polonja (artikoli korrispondenti 2, 19, 21 u 22);



Hu evidenti fil-fehma ta' din il-Qorti li meta dawn it-trattati ġew redatti, ċerti espressjonijiet jew formoli użati b' referenza għat-territorji li għalihom kien b'xi mod responsabbli l-gvern Ingliż kellhom sinifikat partikolari ċertament għal waħda mill-partijiet kontraenti, ċjoe` għar-Renju Unit. Din il-Qorti, fin-nuqqas ta' imqar xi indikazzjoni kuntrarja, ma għandha ebda raġuni taħseb li meta r-Renju Unit u l-Istati Uniti ffirmaw it-trattat in diżamina huma riedu jagħtu lill-espressjoni "*His Britannic Majesty's dominions overseas*" xi sinifikat iehor għajr dak komunement u ordinarjament aċċettat fid-dritt kostituzzjonali Ingliż, u ċjoe` tat-territorji kollha taħt is-sovranita` tal-Kuruna barra, ossia lil hinn, mill-Gzejjer Brittanniċi (ara, Hood Phillips, O., op. cit. pp. 701 u 706). Kif imfisser f'*Halsbury's Laws of England* 4th ed., Vol. 6, para. 803:

*"The term "Her Majesty's dominions" signifies the territories under the sovereignty of the Crown. Used strictly, and in the absence of special statutory definition, the term does not include protectorates or, a fortiori, protected states ... But it is not to be assumed that protectorates are in all senses and for all purposes outside Her Majesty's dominions, for the nature of the Crown's power and jurisdiction as actually exercised in a protectorate may be such that it is indistinguishable in legal effect from the sovereignty of the Crown in a colony (the completeness of the Crown's effective legal jurisdiction being guaranteed by the jurisdictional rule that the actions of the Crown in extending its jurisdiction in the protectorate are acts of state), and this power and jurisdiction may thus attract such prerogative incidents as the power of the Queen's Bench to issue a writ of habeas corpus in the territory in question, or the power of the Crown to grant a franchise of pontage ...";*

Minn dan isegwi li l-espresjoni '*His Britannic's Majesty's*

*dominions overseas*" fl-artikolu 2 tat-trattat ma tirreferix biss ghas-sitt *self-governing Dominions* - anzi dawn, flimkien ma' l-Indja, huma espressament eskluzi. Infatti, li kieku wiehed kellu jinterpretat din l-espressjoni kif qed jipprova jinterpretaha r-rikorrent ikun i fisser li, għal xi raġuni inspjegabbli, il-kontraenti riedu jinkludu l-parti l-kbira ta' dawk it-territorji li kienu barra mis-sovranita' sħiħa tal-Kuruna - il-protettorati u l-*mandated territories* - u jeskludu t-territorji kollha lil hinn mill-Gżejjer Britannici li kienu taħt is-sovranita' sħiħa tal-Kuruna. Meta wiehed iqis li min-naħa tar-Renju Unit dan it-trattat gie ffirmat bil-ħsieb li għalih ikun japplika eventwalment l-*Extradition Act, 1870* - bl-espressjonijiet użati u d-definizzjonijiet mogħtija f'dik il-ligi - l-interpretazzjoni tar-rikorrent, apparti li tmur kontra l-kliem ċar tat-trattat, semplicement ma tagħmilx sens. Anqas ma jirrizulta, per eżempju, li meta sar l-*Order in Council* tas-6 ta' Ġunju, 1935, saru xi rappreżentazzjonijiet mill-Gvern ta' l-Istati Uniti għax dak l-ordni ma kienx jirrispekkja l-ħsieb tal-kontraenti; għalhekk wiehed għandu jifhem li dak l-ordni kien jirrispekkja fedelment il-ħsieb tal-kontraenti anke f'dik il-parti fejn jingħad li "*the said Treaty thereby extends to ... all British Colonies*". Fl-aħħarnett, anke awturi li kitbu dwar l-estradiżzjoni mill-aspett ta' dritt internazzjonali jidher li jirrikonoxxu bla tlaqliq l-eżistenza tat-trattat ta' estradiżzjoni bejn Malta u l-Istati Uniti u dan in virtu' ta' l-*inheritance agreement* bejn l-istat il-ġdid (f'dan il-każ Malta) u dak li kien il-gvern kolonjali (ara, Shearer, I.A., *Extradition in International Law* (Manchester U.P.), 1971, pp. 40 u 48);

Għalhekk l-ewwel ilment tar-rikorrent ser jiġi respint peress li t-trattat in dizamina kien applikabbli għal Malta. Il-Qorti tosserva li anke li kieku kellha tapplika r-regoli ta' interpretazzjoni kkontenuti fil-paragrafi (1) u (4) ta' l-artikolu 31 tal-*Vienna Convention on the*

*Law of Treaties* (konvenzjoni li pero', strettament ma tapplikax ghal dan it-trattat - ara l-artikolu 4 ta' l-istess konvenzjoni) kienet necessarjament tasal għall-istess konkluzjoni;

Ir-rikorrent jikkontendi li jekk jiġi estradit - u diġa' hemm deċiżjoni tal-Qorti ta' l-Appell Kriminali li baġħitu taħt kustodja biex jistenna l-estradiżżjoni tiegħu - jinkiser id-dritt fundamentali tiegħu peress li tali estradiżżjoni ma tkunx saret "in esekuzzjoni ta' arrangamenti magħmula bi trattat". Ir-rikorrent qed jibbaża l-argument tiegħu fuq l-artikolu 5 tat-trattat li jgħid:

*"The extradition shall not take place if, subsequently to the commission of the crime or offence or the institution of the penal prosecution or the conviction thereon, exemption from prosecution or punishment has been acquired by lapse of time, according to the laws of the High Contracting Party applying or applied to";*

Hu jikkontendi li l-preskrizzjoni għar-reati skond il-liġi ta' Malta li jikkorrispondu għar-reati li għalihom qed jintalab mill-Istati Uniti hi ta' hames snin u li dan il-perijodu ddekorra skond il-liġi ta' Malta. L-intimati, min-naħa tagħhom, jgħidu li: (i) il-preskrizzjoni ma ddekorritx skond il-liġi tagħna u (ii) li din il-Qorti mhix kompetenti li tiddeċidi dwar il-preskrizzjoni ta' dawn ir-reati għax il-kompetenza ta' din il-Qorti hi limitata "filli tikkonstata jekk hemmx trattat u jekk hemmx liġi li tirregola l-estradiżżjoni"; spetta mbagħad għall-awtorita' kompetenti skond dik il-liġi li tiddeċidi dwar il-preskrizzjoni;

Din il-Qorti ma tistax taqbel ma' dan it-tieni argument ta' l-intimati. Fil-fehma tal-Qorti, bl-inkorporazzjoni tat-trattat fl-*Order in Council* tas-6 ta' Ġunju, 1935, id-disposizzjonijiet tat-trattat saru

parti mil-liġi domestika (ara f'dan is-sens ukoll, Forde, M., *op. cit.*, p. 141). Issa, jekk huwa korrett dak li qalet il-Qorti ta' l-Appell Kriminali fid-deċiżjoni tagħha tas-16 ta' Ġunju, 1997, u ċjoe' li l-preskrizzjoni m'għandhiex tiġi deċiża la mill-Qorti Rimandanti u lanqas mill-Qorti ta' l-Appell Kriminali, iżda hija mhollija fid-diskrezzjoni tal-Ministru, dan ifisser li l-Ministru jista' jagħzel li jinjora parti mil-liġi domestika u jawtorizza l-estradizzjoni anke bi ksur ta' l-artikolu 5 tat-trattat. Skond is-subartikolu (2) ta' l-artikolu 11 tal-Kap. 276 il-Ministru "jista' jirrifjuta", mhux "għandu jirrifjuta", li jordna l-estradizzjoni f'każ ta' preskrizzjoni. La mittrattat u anqas mill-*Order in Council* ma jirrizulta li d-deċiżjoni dwar l-applikabilità ta' l-artikolu 5 giet riservata b'xi mod lill-Esekuttiv (artikolu 11 (1), Kap. 276); u għalhekk, galadarba la l-Qorti Rimandanti u anqas il-Qorti ta' l-Appell Kriminali ma jidher li għandhom is-setgħa li jaraw li dana l-artikolu jiġi applikat, din il-Qorti hi ċertament kompetenti li tiegħu konjizzjoni ta' dana l-artikolu meta qed jiġi allegat ksur tad-drittijiet fundamentali minhabba l-inosservanza tiegħu;

Il-preskrizzjoni (estintiva) fil-kamp penali hi intiża sabiex, u għandha l-effett li, toqtol l-azzjoni kriminali minhabba t-trapass taż-żmien. *Ir-raison d'être* ta' l-istitut tal-preskrizzjoni fil-liġi tagħna hu li l-inattività ta' l-istat (jew, fil-każijiet fejn id-dritt ta' azzjoni jispetta lill-parti leża, l-inattività tal-parti leża) quddiem reat li l-awtur prezunt tiegħu jkun magħruf ikun ifisser li ma għadx baqa' skop soċjali għall-prosekuzzjoni ta' l-imsemmi prezunt awtur;

Fil-każ in eżami r-rikorrent jgħid li l-perijodu ta' preskrizzjoni skond il-liġi Maltija għar-reati in kwistjoni hu ta' hames snin (artikolu 688 (d), Kap. 9). Jirrizulta mill-atti tal-proċeduri għall-estradizzjoni li r-reati in kwistjoni allegatament sehhew bejn Lulju

u l-aħħar ta' Settembru/bidu ta' Ottubru ta' l-1991. Jirrizulta ukoll li fis-27 ta' Frar, 1992 inhareġ att ta' akkuża u mandat ta' arrest (ara l-kopji legalizzati tagħhom fl-atti tal-proċeduri ta' l-estradizzjoni) kontra r-rikorrent u riferibbilment għal dawn ir-reati. Ir-rikorrent, iżda kien sadanittant laħaq telaq mill-Istati Uniti (skond l-affidavit ta' Angela Melton, oħt ir-rikorrent, hi kienet saret taf li r-rikorrent kien ħarab lejn Malta "*taking the gold coins delivered to him by the Trotters. My brother had told me that he plans to remain in Malta and will not return to the United States to face the charges against him*"). Fit-3 ta' Frar, 1997 hareġ mandat ieħor ta' arrest, din id-darba mill-Maġistrat Dott. Giovanni Grixti, kontra l-istess rikorrent u dejjem riferibbilment għar-reati in kwistjoni; dan il-mandat hareġ skond l-artikolu 14 (1) (a) tal-Kap. 276, ċjoe' fuq l-awtorita' għall-proċediment tal-Ministru, liema awtorita' harget wara talba għall-estradizzjoni mill-awtorita' kompetenti ta' l-Istati Uniti. Dan it-tieni mandat, a differenza ta' l-ewwel wieħed, gie esegwit fit-18 ta' Frar, 1997;

Skond l-artikolu 693 tal-Kodiċi Kriminali tagħna "iż-żmien tal-preskrizzjoni jinkiser b'kull att tal-proċediment li jiġi nnotifikat lill-imputat jew akkużat dwar il-fatt li għalih ikun imputat jew akkużat". L-istess artikolu, fit-tieni inciż tiegħu, ikompli hekk:

"Iż-żmien tal-preskrizzjoni jinkiser ukoll bil-mandat ta' l-arrest jew, jekk ma jkunx hemm lok għall-arrest, biċ-ċitazzjoni, għalkemm il-mandat ta' l-arrest jew iċ-ċitazzjoni jkunu baqgħu bla effett minħabba li l-imputat jew akkużat jinħeba jew jitlaq minn Malta";

Dawn iż-żewġ disposizzjonijiet huma intizi sabiex jissalvagwardaw id-dritt ta' min għandu s-setgħa li jipproċedi meta dan ikun wera li jrid jipproċedi, sia jekk il-persuna li kontriha wieħed

ikun irid jiproċedi tkun tista' tinstab u tigi nnotifikata, u sia jekk din ma tkunx tista' tinstab minhabba xi ħaġa li tkun għamlet hija stess. Fil-fehma ta' din il-Qorti, b'applikazzjoni ta' dawn id-disposizzjonijiet tal-ligi Maltija għall-proċeduri penali in kwistjoni - proċeduri penali li jridu talvolta jsiru fl-Istati Uniti u fejn id-dritt ta' azzjoni jispetta lill-awtorita' kompetenti ta' dak il-pajjiż - il-preskrizzjoni ta' hames snin skond il-ligi Maltija giet interrotta darbtejn: l-ewwel darba bil-mandat ta' arrest tas-27 ta' Frar, 1992 li baqa' bla effett peress li r-rikorrent kien telaq mill-ġurisdizzjoni ta' l-Istati Uniti, u t-tieni darba bil-mandat ta' arrest tat-3 ta' Frar, 1997 (eseġwit fit-18 ta' Frar) u li nħareġ b'riżultat tal-passi li ttiehdu mill-awtoritajiet kompetenti ta' dak il-pajjiż;

Fit-trattazzjoni tiegħu l-abbli difensur tar-rikorrent, Dott. Emanuel Mallia sottometta li l-ewwel mandat ta' arrest ma kienx jinterrompi l-preskrizzjoni skond il-ligi Maltija u dan bażikament għal żewġ raġunijiet: (i) li dak il-mandat ma ħarigx konformament mal-proċedura Maltija; u (ii) li għal darbha ħareġ wara li r-rikorrent kien telaq mill-Istati Uniti, is-subartikolu (2) ta' l-artikolu 693 ma kienx japplika (ara ukoll paġni 5 sa 8 tar-rikors ta' appell tar-rikorrent quddiem il-Qorti ta' l-Appell Kriminali). Dwar l-ewwel oggezzjoni din il-Qorti hi tal-fehma li, fin-nuqqas ta' xi indikazzjoni li dak il-mandat ma ħarigx skond ir-rit tal-pajjiż esteru ossia li ħareġ in vjolazzjoni tal-ligi proċedurali ta' dak il-pajjiż, l-istess mandat hu prezunt li hu validu skond il-ligi ta' dak il-pajjiż. Mhuwiex meħtieġ li dak il-mandat ikun jikkonforma ruħu mal-modalitajiet proċedurali kollha tal-ligi Maltija; huwa biżżejjed li jkun sostanzjalment wiehed mill-atti li skond il-ligi tagħna jinterrompu l-preskrizzjoni kif ukoll li l-persuna li kontriha jkun indirizzat u r-reat ipotizzat ikunu ċari. Il-ħruġ ta' dak il-mandat jimmanifesta l-intenzjoni ta' min għandu d-dritt ta' azzjoni li jiproċedi kontra l-prezunt awtur tar-reati, li

huwa proprju dak li jrid is-subartikolu (2) ta' l-artikolu 693 tal-Kap. 9. Kwantu għat-tieni oġġezzjoni, imkien fl-imsemmi subartikolu (2) mbu meħtieġ li l-mandat ta' arrest jew iċ-ċitazzjoni jinħarġu gabel ma l-persuna tinheba jew tohroġ mill-gurisdizzjoni. Anzi, safejn taf din il-Qorti, hija prassi regolari fil-Qrati Inferjuri, fil-kompetenza tagħhom kriminali, li ċitazzjoni tinħareġ wara li persuna tkun telqet minn Malta proprju biex tigi interrotta l-preskrizzjoni (li ħafna drabi quddiem dawk il-qrati hija waħda ferm qasira - tliet xhur jew sentejn);

Galadarba l-preskrizzjoni giet debitament interrotta permezz ta' l-imsemmija mandati u għall-finijiet tal-liġi tagħna, din il-Qorti m'għandhiex għalfejn tidhol biex teżamina l-kwistjoni tar-reat kontinwat prospettata mill-intimati;

Għall-motivi premeżsi din il-Qorti tiċhad it-talbiet tar-rikorrent. Fic-ċirkostanzi l-ispejjeż għandhom ikunu ssopportati kwantu għal nofs mir-rikornet u r-rimanenti nofs mill-intimati solidalment bejniethom”;

Minn dik is-sentenza appella r-rikorrent Satariano permezz ta' rikors ta' appell ipprezentat fl-14 ta' Awissu, 1997, li għalih l-appellati pprezentaw ir-risposti tagħhom;

L-appellant jindirizza l-aggravji tiegħu fuq żewġ binarji, l-ewwel wiehed rigwardanti l-eżistenza o meno ta' trattat ta' estradizzjoni bejn Malta u l-Istati Uniti ta' l-Amerika, u t-tieni wiehed rigwardanti l-aspett tal-preskrizzjoni kif ittrattat fid-diversi proċeduri li pprecedew lil dan l-appell;

Din il-Qorti ser tibda l-ewwel bl-aggravji rigwardanti l-

eżistenza o meno ta' trattat ta' estradizzjoni bejn iż-żewġ Stati msemmija. Is-sottomissjonijiet ta' l-appellant in sostenn ta' dan l-aggravju huma s-segwenti:

Dik il-garanzija kostituzzjonali tippresupponi, biex estradizzjoni ma tkunx ksur tad-drittijiet fundamentali, li din issir skond l-arrangamenti stipulati fi trattat internazzjonali;

Dan ifisser li jridu jkunu sodisfatti żewġ esigjenzi: (a) irid jeżisti trattat internazzjonali bejn Malta u l-pajjiż li qed jitlob l-estradizzjoni; u (b) l-istipulazzjonijiet ta' dan it-trattat iridu jiġu osservati;

L-esponent jissottometti li: (a) ma jeżistix trattat ta' estradizzjoni bejn Malta u l-Istati Uniti ta' l-Amerika; u (b) anke kieku jeżisti l-estradizzjoni hija bi ksur ta' l-istipulazzjoni li ebda estradizzjoni ma hija permissibbli meta r-reat ikun preskritt skond il-liġi Maltija;

Dwar l-eżistenza ta' trattat, l-appellant jissottometti li filwaqt li l-intimati jasserixxu li jeżisti trattat ta' estradizzjoni bejn Malta u l-Istati Uniti, u ċjoe' dak iffirmit fit-22 ta' Diċembru, 1931, bejn il-Maesta' Tieghu r-Re tal-Gran Brittanja u l-President ta' l-Istati Uniti (it-Trattat), huwa ma jaqbilx. Huwa jissottometti ukoll illi t-trattat qatt ma applika, qatt ma kien intiż li jista' 'l quddiem japplika, għal dawk it-territorji li, bħal Malta, kienu Kolonji, meta sar it-trattat;

L-eżami tad-diversi artikoli tat-trattat juri li l-Maesta' Tieghu r-Re ttratta speċifikament ma' l-Istati Uniti dwar id-Dominji, il-protettorati u t-territorji mandati; il-Kolonji ma kinux inkluzi;



Infatti, l-artikolu 2 jistipula li t-trattat kellu japplika għall-Gran Brittanja, l-Irlanda tan-Nord, iċ-*Channel Island*, l-*Isle of Man* u dawk id-dominji li ma kinux enumerati fl-artikolu 14 u dawk it-territorji enumerati fl-artikolu 16 u dawk it-territorji li setgħu jigu inklużi skond l-artikolu 17;

L-artikolu 14 ta lill-Gran Brittanja s-setgħa li testendi t-trattat għad-Dominju tal-Kanada, l-*Commonwealth* ta' l-Awstralja, id-Dominju ta' *New Zealand*, l-Unjoni tas-*South Africa*, l-*Irish Free State*, *New Zealand* u l-Indja;

L-artikolu 16 jirreferi għall-Protettorati u dawk it-territorji li l-Gran Brittanja kienet tamministra skond mandat tan-Nazzjonijiet Uniti;

L-artikolu 17 kien jawtorizza lill-Gran Brittanja testendi l-applikazzjoni tat-trattat għal dawk il-protettorati u territorji mandati mhux espressament imsemmija fl-artikolu 16;

Mela, dejjem skond l-appellant il-mens tat-trattat kienet li tikklassifika l-possedimenti tal-Maesta' tiegħu ir-Re u li tistabbilixxi partitament f'liema minn dawk it-territorji t-trattat kellu japplika jew seta' 'l quddiem japplika;

L-Ewwel Onorabbli Qorti ssormontat l-ostakolu tan-nuqqas ta' referenza għall-kolonji billi interpretat il-frazi "*all parts of His Majesty's dominions overseas*" fl-artikolu 2 bħala frazi *all embracing* li tinkludi kull territorju taht is-setgħa tal-Maesta' tiegħu, u għalhekk li tinkludi ukoll il-Kolonji;

L-appellant jissottometti li l-interpretazzjoni ta' l-Ewwel

Onorabbli Qorti tmur kontra l-prinċipji fundamentali ta' l-ermenewtika;

Fl-ewwel lok, huwa prinċipju elementari ta' l-interpretazzjoni li, fil-kuntest ta' l-istess strument legali, l-istess kelma tfisser l-istess haġa. Jekk l-istess trattat juża l-kelma "*dominion*" darbtejn, huwa kontrosens li, f'parti *dominion* tfisser haġa u f'parti oħra ta' l-istess trattat għandha sinifikat totalment differenti;

Issa, it-trattat juża l-kelma *dominion* fl-artikolu 2 u fl-artikolu 14. Huwa manifest illi, fl-artikolu 14 il-kelma *dominion* tirreferi għal dawk it-territorji li kienu jgawdu *Dominion Status* skond l-*Istatute of Westminster*;

Skond l-Ewwel Qorti, izda, kelma *dominion*, fl-artikolu 2 ma tfissirx kif tfisser fl-artikolu 14, imma tfisser generalment kull territorju li fuqu l-Maesta` Tiegħu r-Re kellu setgħa;

Din l-interpretazzjoni tivvjola l-prinċipju fundamentali ta' l-interpretazzjoni li fl-istess *statute*, l-istess kelma għandha tingħata l-istess sinifikat;

Fit-tieni lok, l-interpretazzjoni mogħtija mill-Ewwel Qorti tistultifika r-*ratio* kollu tad-*drafting* tat-trattat. Jekk fl-artikolu 2, il-kelma *dominion* kienet tfisser (kif fehmet l-Ewwel Qorti) it-territorji kollha li fuqhom ir-Re kellu setgħa, allura t-trattat kien jieqaf hemm;

Jekk ir-Re kellu d-dritt jestendi t-trattat lil kull territorju li kien jaqa' tat is-setgħa tiegħu, huwa totalment superfluwu u illoġiku li t-trattat jagħti l-*vires* lir-Re li jestendi t-trattat għal territorji li jgawdu d-*Dominion Status*, għall-*mandated territories*, għall-

*protectorates;*

Mhux biss, it-trattat jelenka l-“klassi” tat-territorju taht is-setgha tar-Re (*Dominions, Protectorates, mandated territories*), imma anke jghaddi biex isemmihom partiment, wiehed wiehed, b’isimhom. Ghaliex qatt kellu jagħmel hekk, jekk ir-Re ga` kellu l-jedd, skond l-artikolu 2, jestendi l-applikabilita` lil kull rokna tat-territorji li jaqghu taht is-setgha tieghu?

Huwa indikattiv il-fatt li l-imperu Brittaniku seta’ jigi kklassifikat f’hames divizjonijiet ewlenin: il-Gran Brittanja, id-Dominji, il-Kolonji, il-Protettorati u t-territorji mandati. It-trattat jelenka, u jsemmi b’isimhom kull klassi tal-klassifika imperjali - hlief il-Kolonji. Kif inhu li t-trattat, li kien tant attent li jidentifika erbgha mill-hames klassifiki, jhalli barra għal kollox dik il-klassi li, fl-1935, kienu fost l-aktar vitali għall-imperu, u ċjoe` il-kolonji?

L-appellant jissottometti ukoll illi wiehed ma jridx jinsa d-divizjoni rigida, fl-istruttura kostituzzjonali Ingliża, separazzjoni tal-kolonji mat-territorji l-oħra. Il-kolonji kellhom Ministru għal rashom, u burokrazija indipendenti (*il-Colonial Office*), mentri t-territorji l-oħra taht is-setgha Ingliża kienu kkunsidrati u amministrati bhala blokk differenti mill-kolonji. Mhux għalhekk ta’ ebda sorpriza li t-trattat segwa l-klassifika fundamentali bejn il-Gran Brittanja, territorji li mhux kolonji u l-kolonji. Jagħmel hafna sens li t-trattat kien japplika għat-territorji kollha, hlief għal dik il-klassi distinta u separata li kienet il-klassi tal-kolonji;

M’ghandux jintnesa ukoll illi l-klassifika tat-territorji Ingliži kienet ta’ importanża aktar għall-Istati Uniti milli kienet għall-Gran Brittanja. Mentri l-Istati Uniti ma sabux diffikulta` jintrabtu li

jibagħtu ċ-ċittadini Amerikani għall-proċess kriminali fil-Gran Brittanja u fid-dominji (Kanada, Awstralja, eċċ), huwa spjegabbli li sabu opposizzjoni li jibagħtu ċittadini Amerikani għall-proċess kriminali fil-kolonji, identifikati fl-1935 bħala l-aktar territorji retrogradi u bogħod miċ-ċivilta`;

### Ikkunsidrat:

Din il-Qorti ma taqbel xejn mas-sottomissjonijiet ta' l-appellant kwantu jirrigwardaw dan l-aggravju;

### Ir-raġunijiet huma s-segweni:

Fl-ewwel lok jiġi puntwalizzat illi fl-*Order in Council* li permezz tagħha gie estiż għal Malta it-trattat ta' estradizzjoni bejn il-Gran Brittanja u l-Istati Uniti ta' l-Amerika, Malta dak iż-żmien kienet ikkunsidrata bħala kolonja, it-trattat ta' estradizzjoni li kien gie ffirmat bejn il-Gvern ta' l-Istati Uniti ta' l-Amerika u dak tal-Gran Brittanja, jadopera terminologiji diversi, u barra minn hekk il-kelma *dominions* hija uzata f'kuntesti differenti u espressa b'mod differenti ukoll fis-sens illi f'ċerti każijiet, kif ser jiġi spjegat hija stampata "*dominions*" u f'ċerti każijiet ohra hija stampata bħala "*Dominions*";

Effettivament, pero', it-Trattat ta' Estradizzjoni, juża s-segweni espressjonijiet u kliem:

(a) *His Majesty's dominions*;

(b) *British Dominions Beyond The Seas*;

(c) *His Britannic Majesty's dominions overseas;*

(d) *Territories of the High Contracting Parties;*

(e) *Territory of His Britannic Majesty;*

(f) *Dominions b'referenza għal Dominion of Canada, the Commonwealth of Australia, the Dominion of New Zealand, the Union of South Africa, the Irish Free State, u New Foundland - inkluża ukoll l-Indja;*

(g) *Possessions of His Britannic Majesty;*

(h) *British Protectorates;*

Imbagħad l-*Order in Council* proprja, tuża ukoll il-kliem "*all British Colonies*";

Eżami akkurat ta' l-istess dokument jindika illi l-użu ta' dawn id-diversi espressjonijiet u nomenklaturi, bl-ebda mod ma jista' jiġi kkunsidrat bħala wieħed aċċidentali, kif ċertament ukoll, ma jistax jitqies illi l-użu tal-kelma "*dominions*" u "*Dominions*" hija xi lapsus jew riżultat ta' xi non kuranza;

Infatti, partikolarment bl-eżami ta' l-artikolu 2 in kontra-posizzjoni ma' l-artikolu 14 tat-Trattat, id-differenza bejn is-sinifikat tal-kelma "*dominions*" u "*Dominions*" temerġi bl-iktar mod ċar. F'dan il-kuntest, kif sewwa osservat l-Ewwel Onorabbli Qorti fis-sentenza tagħha, jemerġi ċar mill-artikolu 2, illi, filwaqt illi għal fini ta' l-istess trattat "*the Territory of His Britannic Majesty*" kellu jiġi miftiehem li jinkludi l-Gran Brittanja u l-Irlanda ta' Fuq, iċ-

*Channel Islands* u *l-Isle of Man* u “all parts of His Britannic Majesty's dominions overseas”, ġew speċifikatament esklużi t-territorji l-oħra kollha li jinsabu enumerati fl-artikolu 14, fost territorji oħra illi dan l-artikolu jirreferi għalihom bħala “*Dominions*” b’mod differenti u speċjali minn kif kienu qegħdin jipprovdu għat-territorji l-oħra li diġa’ kienu jinsabu koperti bl-artikolu 2. Fil-kuntest ta’ dan l-artikolu 14, il-kontraenti jirreferu għal dawn id-“*Dominions*” b’mod differenti u speċjali minn kif kienu qegħdin jipprovdu għat-territorji l-oħra li diġa’ kienu jinsabu koperti bl-artikolu 2. Fil-kuntest ta’ dan l-artikolu 14, il-kontraenti jirreferu għal dawn id-“*Dominions*” speċifikatament billi jindikawhom bl-isem u ċjoe’ “*The Dominion of Canada, the Commonwealth of Austria (included for this purpose Papua and Norfolk Island), the Dominion of New Zealand, the Union of South Africa, the Irish Free State and New Foundland - and India*”. Jiġifieri, għal dawn it-territorji li huma kkunsidrata bħala “*Dominions*”, u kwantu jirrigwarda l-Indja f’ċertu sens anke mhux neċessarjament bħala “*Dominion*” imma xi haġa affini, il-kontraenti pprovdeu separatament u differentement fl-artikolu 14;

Dan fil-fehma tal-Qorti huwa biżżejjed biex jinnewtralizza l-kritika li l-appellanti qed jagħmel għas-sentenza appellata fis-sens li din tivvjola l-prinċipji bażiċi ta’ l-ermenewtika, fis-sens illi skond hu, ma kienx konċepibbli illi l-istess kelma, jiġifieri “*dominion*” tintuża aktar minn darba f’sensijiet differenti fl-istess korp ta’ ligi. Huwa evidenti illi dan ir-raġunament ma jistax jiġi kkunsidrat favorevolment il-għaliex fil-fehma tal-Qorti hemm biżżejjed x’jindika minn dak li diġa’ nġhad, illi l-kontraenti użaw il-kelma “*dominions*” f’żewġ sensi separati u distinti, ċjoe’, waħda b’referenza għal ċerti territorji partikolari u li jinsabu indikati u elenkati fl-artikolu 14 u riferiti bħala “*Dominions*”, u oħra għal

territorji oħra li mhumiex dawk it-territorji imma li jiffurmaw parti mill-“*His Majesty's dominions*” jew “*all parts of His Britannic Majesty's dominions overseas*”, u ultimament għal dak illi jidher li huwa fundamentali fl-istess trattat, u li l-partijiet għażlu li jinjoraw, u çjoe` l-kunċett ta’ “*territories*” jew “*territory*” “*of the high contracting party*”;

L-istess jista’ jinghad kwantu jirrigwarda territorji oħra li huma speċifikatament esklużi mill-artikolu 2 u li pero` l-kontraenti jipprovdu għalihom separtament u distintament taht artikoli oħra. F’dan il-kuntest issir referenza għal *British Protectories* li b’funzjoni legali, taht l-artikolu 16, qed jiġu kkunsidrati bhala “*Possessions of His Britannic Majesty*” kif ukoll il-“*Mandated Territories*”, pero`, dan mhuwiex wisq importanti li jiġġustifika li l-Qorti tidhol f’aktar dettal, hlief għall-fatt illi l-mod kif artikolu jibni fuq iehor f’dan it-trattat hu indikattiv ta’ kif il-kontraenti riedu li jirregolaw il-materja ta’ estradizzjoni bejniethom biex eventwalment tkun tista’ tigi estiza għall-imperukollu Inġliż;

A skans ta’ hafna ripetizzjonijiet din il-Qorti jidhrilha, illi apparti dan illi għadha kif qalet, hu l-każ li tagħmel ukoll referenza għall-maġġor parti tal-konsiderazzjonijiet ta’ l-Ewwel Qorti, partikolarment dawk ikkontenuti fil-paragrafi 11 u 12 tas-sentenza appellata li din il-Qorti taqbel magħhom;

Ma’ dan, din il-Qorti jidhrilha li jkun tajjeb jizdiedu xi aspetti oħra illi setgħet tikkonstata minn ricerka illi għamlet:

*Fl-International Law Opinions - Selected and Annotated by Lord McNair, Volume I, Cambridge University Press, 1956, taht il-voçe Colonies, a paġna 63, hemm rapportata illi “the colonies are*

*integral portions of the Queen's dominions, more especially for all international purposes";*

*Fl-iStroud's Judicial Dictionary of Words and Phrases, Fourth Edition, Volume I, 1971, "British possession" hija deskritta bħala "in all acts of Parliament passed after December 31, 1889, "British possession" shall mean any part of Her Majesty's dominions exclusive of the United Kingdom; and where parts of such dominions are under both a central and local legislature, all parts under the central legislature shall, for the purposes of this definition, be deemed to be one British Possession" - Interpretation Act, 1889;*

Din il-Qorti tista' tibqa' sejra b'ezami ddettaljat ta' diversi legislazzjonijiet Ingliži fejn daqqa tintuża l-kelma *dominion* f'sens generali u daqqa f'sens partikolari, bħal per eżempju, taht il-Copyright Act ta' l-1842 li kienet tkopri ukoll "*all parts of the United Kingdom of Britain and Ireland, the Island of Jersey and Guernsey, all parts of the East and West Indies, and all the colonies, settlements and possessions of the Crown which now are or hereafter may be acquired*". Pero', dan fil-fehma tagħna, jkun kollu eżercizzju inutili għaliex essenzjalment dak li jirrigwarda dan il-każ huwa t-trattat bħala tali ta' estradizzjoni bejn il-Gran Brittannja u l-Istati Uniti, u kif ingħad, ma jistax ikun hemm dubbju illi kwantu jirrigwarda l-użu tal-kelma "*Dominions*" dak it-trattat kien qed jirreferi għal ċerti territorji speċifikament imsemmija u intenzjonalment esklużi mill-operazzjoni diretta ta' l-artikolu 2, mentri l-użu tal-kelma "*dominions*" f'partijiet oħra ta' l-istess trattat u senjatament fl-artikolu 2, huwa ovvju illi huwa intenzjonat li jinkludi dawk it-territorji kollha appartenenti għar-Re jew ir-Regina u li mhumiex esklużi tassattivament;



Konkluzjoni oħra li tasal għaliha din il-Qorti hi li mhux biss ma jistax jingħad illi f'dawn it-territorji huma esklużi l-kolonji, imma bilfors ikollha tagħmel referenza għall-parti operattiva ta' l-*Order in Council*, li wara kollox tiffirma parti integrali mis-successjoni fil-kuntest ta' dritt internazzjonali u ċjoe' illi l-Gvern Inġliż, permezz ta' l-istess *Order in Council*, u fit-termini ta' l-istess trattat, estenda l-operattivita' ta' l-istess ukoll għal dak li huma msejhin "*all British colonies*";

Fil-fehma tal-Qorti dan il-kapitolu għandu jingħalaq hawnhekk il-għaliex kwalunkwe haġa oħra li tista' tingħad tkun in abbondanza u fil-fehma tagħha l-każ ma jirrikjedix aktar milli ngħad diġa`;

Għalhekk dan l-aggravju qed jiġi respint;

Stabbilit dan, din il-Qorti sejra issa tgħaddi biex teżamina l-aggravju ta' l-appellant rigwardanti l-preskrizzjoni;

L-aggravji relattivi huma s-segwenti:

Skond l-artikolu 43 tal-Kostituzzjoni l-estradizzjoni trid issir skond l-arrangamenti stipulati fit-Trattat. L-artikolu 5 tat-Trattat jivvjeta l-estradizzjoni minn Malta meta r-reat ikun preskritt skond il-liġi ta' Malta;

Il-Qorti Ċivili Prim' Awla, jidher li laqgħet it-talba tar-rikorrenti inkwantu ddikjarat illi l-Onorabbli Qorti ta' l-Appell Kriminali kellha tidhol biex teżamina jekk l-azzjoni kinitx preskritta jew le skond il-liġi. Infatti fil-paragrafu nnumerat "14", f'pagna 13 tas-sentenza, il-Qorti ma qablitx mal-konkluzjoni tal-Qorti ta' l-Appell

Kriminali li l-kwistjoni tal-preskrizzjoni għandha tkun imħollija f'idejn il-Ministru. Jidher għalhekk, bla ebda dubbju illi l-aggravju tar-rikorrenti konċernanti l-preskrizzjoni ma giex deciż entro l-ambitu tad-dritt kostituzzjonali tiegħu, mill-Qorti ta' l-Appell Kriminali. Isegwi għalhekk illi l-Qorti ta' l-Appell Kriminali li kienet il-Qorti kompetenti biex tidhol f'din il-materja, ppronunzjat ruħha fuq dan il-punt tal-preskrizzjoni bi vjolazzjoni ta' l-artikolu 43 tal-Kostituzzjoni. Il-punt issollevat mir-rikorrent li l-kwistjoni tal-preskrizzjoni kienet materja li kellha tiġi deciża mill-Qorti ta' l-Appell Kriminali giet totalment injorata;

Dan il-punt hu ferm importanti fil-kontest intier tar-rikors ta' l-appell tar-rikorrenti quddiem il-Qorti ta' l-Appell Kriminali. F'dan ir-rikors, intavolat fir-Registru fil-21 ta' Mejju, 1997, ir-rikorrenti kien issolleva aggravji ohra ta' natura proċedurali u punt ta' dritt. Kien ilmenta illi l-Qorti Rimandanti kienet ċaħdet it-talba tiegħu illi hu jikkontroeżamina ċerti xhieda tal-prosekuzzjoni. Kien ippuntwalizza illi hu ried permezz ta' dawn il-kontro-eżamijiet, jipprova ċerti fatti li sa jkollu relevanza għall-iskopijiet ta' preskrizzjoni. Il-Qorti ta' l-Appell Kriminali ċaħdet ukoll dawn l-aggravji. Ir-raġuni għalfejn għamlet dan jidher li hu preċiżament minhabba li għal dik il-Qorti, il-materja tal-preskrizzjoni ma kinitx wahda li fuqha hi kellha tagħti gudizzju. Din il-kwistjoni għal din il-Qorti, kellha tiġi mħollija fid-diskrezzjoni tal-Ministru;

Isegwi illi meta l-Qorti Ċivili, Prim' Awla, fid-deciżjoni tagħha, daħlet biex tara jekk l-azzjoni hiex preskritta jew le, hija skartat għal kollox dan il-punt premess. Mhux hekk biss, iżda din il-Qorti, issaħħaħ l-argumentazzjoni tagħha illi l-azzjoni mhix preskritta, billi tindika u tagħmel enfasi minn silta tat-testimonjanza ta' Angela Melton (*vide* pagna 13 tad-deciżjoni);

B'din is-silta, li saħansitra l-Qorti deħrilha li għandha tikkwota *verbatim*, il-Qorti taġti raġuni għala l-perijodu tal-preskrizzjoni ġie interrott;

Il-posizzjoni li tirriżulta hi, għalhekk, skond l-appellant, frustranti għall-aħħar. Hemm dikjarazzjoni mill-Qorti Ċivili, Prim' Awla, illi d-deċiżjoni tal-Qorti ta' l-Appell Kriminali hi anti-kostituzzjonali, hemm dikjarazzjoni li l-Qorti ta' l-Appell Kriminali messha daħlet biex tiddecidi din il-kwistjoni tal-preskrizzjoni, u hemm sitwazzjoni fejn ir-rikorrenti ġie miċhud lilu d-drit li jikkontro-eżamina lil Angela Melton għall-finijiet ta' fatti konċernanti l-preskrizzjoni;

Mingħajr preġudizzju għall-premess, l-appellant ma jaqbilx illi l-ażżjoni mhix preskritta peress li ġiet interrotta. Ir-rikorrent jaqbel mal-Qorti għal dak li ssemma li hu *r-ragion essere* ta' l-istitut tal-preskrizzjoni (*vide* paragrafu 15 tas-sentenza pagna 13). Ir-rikorrenti jaqbel mal-fatti elenkati mill-Qorti u f'dan ir-rigward hu jixtieq jagħmel referenza għall-fatti kif minnu msemmija fir-rikors ta' l-appell, pagna 2 u 3, ippreżentat fir-registru quddiem il-Qorti ta' l-Appell Kriminali. Ir-rikorrenti pero', ma jaqbilx li l-preskrizzjoni "ġiet interrotta darbtejn". Skond hu, l-unika interruzzjoni kienet fit-3 ta' Frar, 1997, meta nħareġ il-mandat ta' arrest mill-Maġistrat Griċti, liema mandat u atti sussegwenti ġew innotifikati lilu f'dak l-istess żmien;

Il-Qorti Ċivili, Prim' Awla, għamlet referenza għall-artikolu 693 tal-Kodiċi Penali u waslet għall-konklużjoni li l-mandat ta' arrest maħruġ mill-Qorti Kriminali Amerikana fis-27 ta' Frar, 1992 interrompa l-preskrizzjoni. Din il-konklużjoni fl-umli opinjoni ta' l-esponenti hi għal kollox skorretta u dan għas-segwenti raġunijiet:

L-att ta' l-akkuza fl-Amerika kontra r-rikorrenti gie pprezentat fl-istess jum li l-imsemmija Qorti harget ukoll il-mandat ta' arrest. Dan il-mandat ta' arrest inhareg mill-Qorti peress li r-rikorrenti ma deherx quddiemha. Wiehed pero' jrid jiftakar li l-att ta' akkuza qatt ma gie nnotifikat lir-rikorrenti fl-Amerika u li l-ewwel darba li hu sar jaf bl-ezistenza tieghu kien f'Malta fit-18 ta' Frar, 1997. Il-Qorti Amerikana ghalhekk, ma kellha l-ebda poter li tohrog mandat ta' arrest li jista' jkolu effett estraterritorjali. Dak il-mandat ta' arrest kien limitat biss ghall-iskop sabiex una volta r-rikorrenti kien fl-Amerika, hu seta' jigi arrestat sakemm jingieb quddiemha biex jirrispondi ghall-att ta' l-akkuza. Il-Qorti Civili Prim' Awla, esprimiet li r-rikorrent ried igib il-provi li dan il-mandat ma kienx legali. Dan bir-rispett mhux l-argument fil-kuntest ta' din is-sottomissjoni. Kif diga' muri u kif jigi ulterjorment sottomess waqt it-trattazzjoni orali, dan il-mandat, fl-isfond ta' proceduri ta' estradizzjoni mhux wiehed li ghandu jittiehed in konsiderazzjoni *ai termini* ta' l-artikolu 693 tal-Kodiċi Kriminali;

L-Awtoritajiet Amerikani kienu jafu, u kellhom kull mezz li jkunu jafu, li r-rikorrenti ma kienx fl-Istati Uniti fis-27 ta' Frar, 1992. Mill-provi jirrizulta li r-rikorrenti siefer mill-Amerika b' mod legali u wara li kkompleta l-formalitajiet kollha ta' l-Immigrazzjoni. Mela, jissottometti l-appellant kienet zbaljata l-Ewwel Qorti meta qalet li "l-persuna ma tkunx tista' tinstab minhabba xi haga li tkun ghamlet hija stess". L-awtoritajiet Amerikani, meta nhareg dak il-mandat ta' arrest, kienu jafu li mhux effettiv ghall-Istati Uniti peress li kienu jafu li r-rikorrenti kien siefer hames (5) xhur qabel. Dak il-mandat seta' jkollu effett biss kieku r-rikorrent kien fl-Amerika. Biex xi hadd ghalhekk, jista' javvanza xi argument li dan il-mandat jinterrompi l-preskrizzjoni, tali mandat ma kellux ikollu effett domestiku, izda kellu jkollu ukoll effett internazzjonali. Dan ma

sarx min-naħa ta' l-awtoritajiet Amerikani. Ir-rikorrenti siefer diversi drabi f'diversi pajjiżi matul iż-żmien li għex Malta. L-ebda pajjiż ma żammu, ma kienx hemm *international arrest warrant*. Hu dan it-tip ta' mandat illi għandu japplika sabiex l-Awtoritajiet Amerikani jistgħu jargumentaw illi huma kienu qed jagħtu avviz li kienu bi ħsiebhom jipproċedu bil-każ;

*Ai termini ta' l-artikolu 693 tal-Kodiċi Kriminali minn imkien ma gie ppruvat li r-rikorrent ħarab mill-Amerika. Fil-liġi tagħna l-interpretazzjoni korretta tal-kelma "telaq" fit-tieni subinċiż, bilfors trid tinftiehem li l-persuna tkun telqet wara li jkun inħareġ il-mandat ta' l-arrest. Fil-liġi tagħna, mandat ta' arrest ma jistax jinħareġ mill-Qorti ta' Ġudikatura Kriminali, jekk l-ewwel dik il-persuna ma tkunx diġa' akkużata quddiemha. Hu veru li taħt il-liġi tagħna l-pulizija esekuttiva tista' tordna l-arrest ta' persuna, pero', dik il-persuna trid tkun f'Malta. Meta ma tkunx, il-pulizija, permezz ta' arrangamenti internazzjonali, tista' tordna *international arrest warrant*. Din hi l-posizzjoni legali skond il-*lex fori*;*

Il-Qorti Ċivili Prim'Awla donnha ukoll għamlet xi aċċenn fuq il-ħruġ taċ-ċitazzjoni. Iċ-ċitazzjoni, fil-liġi tagħna hija *semplice avviso da comparire* li jiġi pprezentat fir-Registru tal-Qorti Kriminali. L-Onorabbli Qorti donnha riedet tgħid li hemm istanzi meta l-pulizija jistgħu jirreġistraw fir-Registru ċitazzjoni, anke meta akkużat ikun imsiefer jew ma jinstabx. Dan hu veru, u f'dawn il-każijiet il-preskrizzjoni tiġi interrotta. Pero', dan mhux il-każ in eżami. Anke l-Ewwel Qorti kienet taf dan, peress li l-aċċenn hu *obiter* u qiegħed jingħad mingħajr ebda rabta mal-każ odjern;

Għalhekk, skond l-appellant, l-azzjoni hi preskritta. It-terminu ta' preskrizzjoni anke skond l-artikolu ċitat mill-Qorti ta' l-Appell,

kien dik ta' 5 snin. L-unika interruzzjoni saret wara dan il-perijodu, u kwindi l-azzjoni hi preskritta skond il-*lex fori*;

### **Ikkunsidrat:**

Il-paragrafu ċentrali fis-sentenza appellata rigwardanti din il-kwistjoni ta' preskrizzjoni, huwa dak li jgħib in-numru erbatax (14) li għalih qieghda ssir referenza. Din il-Qorti pero', għalkemm ippruvat tifhem is-sinifikat u s-sustanza ta' l-istess paragrafu, ma m'exxilhiex taferra eżattament x'riedet tghid u tikkonkludi l-Ewwel Onorabbli Qorti, hliet illi tahseb illi dak li qed jintqal fih huwa illi dik l-istess Qorti ma kinitx qieghda taqbel ma' l-interpretazzjoni mogħtija mill-Onorabbli Qorti ta' l-Appell Kriminali illi l-kwistjoni ta' preskrizzjoni fi proceduri ta' estradizzjoni hija rimessa fid-diskrezzjoni tal-Ministru ad esklużjoni tal-Qrati. Kif ukoll, li konsegwentement, minhabba illi l-istess Onorabbli Qorti ta' Appell Kriminali, għażlet li ma tiddeċidix din il-kwistjoni, li hija fi kwalunkwe każ, parti mill-meritu tal-kawża Kostituzzjonali, l-Ewwel Onorabbli Qorti kienet ser tghaddi, kif fil-fatt għamlet, biex tiddeċidi dan il-punt hi;

Din il-Qorti hija tal-fehma li dan l-aspett ta' preskrizzjoni jrid jigi eżaminat minn żewġ aspetti: l-ewwel mill-aspett legali kif jemergji mid-diversi disposizzjonijiet tal-Kap. 276 tal-Liġijiet ta' Malta kif ukoll tat-Trattat ta' Estradizzjoni bejn il-Gran Brittanja u l-Istati Uniti ta' l-Amerika reż applikabbli għal Malta, u t-tieni taht l-aspett tal-parametri delineati mir-rikors promotorju ta' dan il-ġudizzju;

Dana qieghed jinghad l-ewwel u qabel kollox il-għaliex kwantu jirrigwarda l-aspett ta' estradizzjoni li hu koperat mill-

paragrafi 13 sa 17 tar-rikors promotorju, ir-rikorrent qieghed jallega ksur tad-dritt fundamentali tieghu protett bl-artikolu 43 tal-Kostituzzjoni billi qed jippretendi li l-estradizzjoni tieghu ma tistax issir jekk ir-reat hu preskritt. Billi pero' l-Qorti ta' l-Appell Kriminali ddeklinat li tiddecidi l-kwistjoni tal-preskrizzjoni jew minhabba l-mod kif iddecidiet l-istess kwistjoni, huwa ghalhekk indirizza t-talba b'dan il-mod oblikwu. Cjoe', fis-sens illi, minhabba li skond l-artikolu 43 tal-Kostituzzjoni, l-estradizzjoni trid issir fir-rispett ta' l-arrangamenti li jkunu saru fit-Trattat u anke skond il-Ligi, u minhabba illi biex estradizzjoni ma tkunx in vjolazzjoni ta' l-artikolu 43 tal-Kostituzzjoni, ir-reati kkontestati ma jridux ikunu preskritti skond il-Ligi Maltija u billi, skond huma l-azzjoni kriminali promossa mill-Gvern ta' l-Istati Uniti hija preskritta skond il-Ligi Maltija, allura l-ordni ta' estradizzjoni li saret - u evidentement bilfors hawnhekk wiehed irid jifhem li qed issir referenza ghad-decizjoni tal-Qorti ta' l-Appell Kriminali - tikkostitwixxi ksur ta' l-artikolu 43 imsemmi, proprju minhabba illi qed tigi awtorizzata estradizzjoni fuq reat illi skond l-appellant (rikorrent) hija preskritta taht il-ligi Maltija. Tant hu hekk, illi fit-talba, bhala talba alternattiva, ir-rikorrent qed jitlob dikjarazzjoni li l-estradizzjoni - evidentement dik deciza mill-Qorti ta' l-Appell Kriminali - tikser l-istess artikolu 43 tal-Kostituzzjoni stante li t-Trattat ta' estradizzjoni relattiv jivvjeta l-estradizzjoni meta r-reati jkunu preskritti skond il-Ligi Maltija, u r-reati addebitati lilu huma, skond hu, hekk preskritti;

Issa m'hemmx dubbju illi l-Onorabbli Qorti ta' l-Appell Kriminali dehrilha illi meta l-artikolu 11 (2) (d) tal-Kap. 276 jipprovdi illi, bla hsara ghall-generalita' tad-disposizzjonijiet tas-subartikolu (1) ta' l-artikolu 11 ta' l-istess Kap., il-Ministru jista' jirrifjuta li jagħmel ordni taht l-artikolu 13 jew l-artikolu 21 ta' l-istess Kap. jekk il-proceduri għar-reat li dwaru tkun mitluba

estradiżżjoni jkunu preskritti jew skond il-Liġi ta' Malta jew skond il-Liġi tal-pajjiż li jagħmel it-talba, il-liġi kienet qed tirserva dan it-tip ta' deċiżjoni esklussivament għall-Ministru u allura ad esklużjoni tal-Qrati ta' Ġurisdizzjoni Kriminali. Inoltre, kif jirriżulta mill-paragrafu 19 (paġna 5) fis-sentenza ta' l-Onorabbli Qorti ta' l-Appell Kriminali, il-possibbiltà li tiġi epurata l-kwistjoni tal-preskrizzjoni giet ukoll eskluża minn dik il-Qorti meta rriteniet li "l-preskrizzjoni hija kwistjoni li għandha tithalla għad-deċiżjoni tal-ġudikant fil-meritu". Kieku dan kien korrett, l-artikolu 5 tat-Trattat - appartu konsiderazzjonijiet oħra - li jipprevedi li estradiżżjoni ma ssirx jekk l-azzjoni tkun preskritta skond il-liġi tal-pajjiż fejn ikun qed isir il-proċess ta' l-estradiżżjoni, sar u qiegħed hemm għalxejn. Sitwazzjoni bħal din, però, ma tistax tiġi sostnuta legalment, għax ma tkunx tagħmel sens;

Dawn il-Qrati, skond l-istess Kap. 276, jistgħu jiġu aditi, anzi skond il-Kostituzzjoni, biex issir estradiżżjoni jridu jiġu aditi biex jikkunsidraw talbiet għall-estradiżżjoni u jikkonduċu l-proċeduri appositi. Fil-fehma ta' din il-Qorti, l-Onorabbli Qorti ta' l-Appell Kriminali fil-konsiderazzjonijiet tagħha rigwardanti l-preskrizzjoni waslet għall-konklużjoni żbaljata. Infatti, din il-Qorti, mingħajr ebda eżitazzjoni ta' xejn, filwaqt illi hija ben konxja illi l-kunċett ta' estradiżżjoni storikament kien essenzjalment proċess esekuttiv u mhux wiegħed ġudizzjarju u f'ċertu sens kien espressjoni ta' *act of state*, ċjoe', espressjoni ta' sovranita' ta' Stat li lillu ssir talba għal estradiżżjoni, maż-żmien intlibbes vesti mista ta' esekuttiv u ġudizzjarju flimkien, fis-sens illi llum, prattikament hija l-prattika universali, del resto inkorporata fil-Kostituzzjoni tagħna illi għandu jkun hemm dejjem proċeduri ġudizzjarji stabbiliti *ad hoc* li għandhom jiġu segwiti bħala l-proċess ordinarju biex tiġi akkordata talba għal estradiżżjoni minn Stat ieħor. Dan indipendentement mid-



dritt illi ghandu l-Esekuttiv, ċjoe` l-Istat, illi jirrifjuta illi jestradixxi persuna lil Stat iehor meta tkun saret it-talba, fuq bazi purament esekuttiva, li temerġi anke minn diversi ligijiet inkluzi dik tagħna, ċjoe` l-Kap. 276, mingħajr il-ħtieġa ta' proċess ġudizzjarju. Pero`, llum, huwa inkonċepibbli, anke għax il-Kostituzzjoni tipprojbih, illi jkun hemm estradizzjoni deċiża mill-Istat mingħajr il-proċess ġudizzjarju li għandu jstabilixxi qabel kollox li jokkorru l-elementi kostituttivi tal-ligi li jiġġustifikaw li ssir l-estradizzjoni;

Il-konkluzjoni li tasal għaliha din il-Qorti hija waħda essenzjalment faċli u fil-fehma tagħha inevitabbli. Hija temmen illi l-artikolu 11 (2) (d) tal-Kap. 276, li jagħti poter lill-Ministru li jirrifjuta li jirimanda persuna f'pajjiż iehor li tagħha tkun intalbet l-estradizzjoni minhabba preskrizzjoni skond il-Ligi ta' Malta bl-ebda mod ma jista' tinftiehem illi qed teskludi l-ġurisdizzjoni, u kif ser jiġi spjegat, anke d-dover tal-Qrati li jiġu aditi biex jikkonduċu l-proċess li jwassal għall-estradizzjoni, milli jiehu in konsiderazzjoni u jiddeċidu huma ukoll u indipendentement mill-Ministru fuq materja ta' preskrizzjoni. Element dan li wara kollox huwa materja prestament u unikament ta' indoli legali li mhux biss potenzjalment jiffirma parti minn kull proċess kriminali, iżda illi essenzjalment, skond il-ligi tagħna, u skond il-ligi ta' pajjiżi oħrajn, jista' jwassal għall-estinzjoni ta' l-azzjoni kriminali. Inoltre, ġie pprovdut għalih ukoll fit-Trattat imsemmi. Huwa inkonċepibbli illi l-fehma tal-legislatur meta sar is-subartikolu msemmi, kienet illi fuq kuncetti purament legali jiddeċidi unikament il-Ministru mentri fuq kuncetti purament ta' ekwita' tiddeċidi l-Qorti. Dan ikun l-akbar kontrosens u ċjoe` li wieħed jammetti li l-ligi kif inhi tfigisser illi l-Qrati huma prekluzi milli jikkonsidraw u jiddeċidu fuq aspett li huwa pre-eminentement legali u insitu fil-proċess kriminali u fl-azzjoni kriminali, filwaqt illi l-istess deċiżjoni hija riservata unikament lill-

eskuttiv. Din il-Qorti, għalhekk, minghajr ebda eżitazzjoni tiddikjara li hija ma taqbilx mad-deċizzjoni ta' l-Onorabbli Qorti ta' l-Appell Kriminali illi l-gurisdizzjoni biex tiġi deċiza l-kwistjoni ta' preskrizzjoni kienet tappartjeni mhux lilha imma lill-Ministru u li l-preskrizzjoni hija materja riservata biss għall-gudikant fil-meritu;

Il-konsegwenza ta' dan kollu hija illi l-Onorabbli Qorti ta' l-Appell Kriminali, a bażi ta' konsiderazzjonijiet oħra, imma ad esklużjoni s'intendi, tal-kwistjoni tal-preskrizzjoni, li ma dahlitx fiha, ddecidiet illi l-appellant Satariano kellu jiġi rimandat biex ikun jista' jiġi estradit lejn l-Istati Uniti;

Bħala konsegwenza legali dik is-sentenza t'fisser illi t'riedet deċizzjoni illi essenzjalment tista' twassal għall-estradizzjoni ta' l-appellant Satariano a bażi tal-Kap. 276, pero', evidentement ad esklużjoni ta' wiehed mill-fatturi importanti u possibbilment determinanti insiti fl-azzjoni kriminali oġġet, dak tal-preskrizzjoni li kienet giet issollewata, u li anke t-Trattat jipprovdi għaliha;

Dan, fil-fehma tal-Qorti, j'fisser illi in kwantu dik l-estradizzjoni giet "awtorizzata" mill-Onorabbli Qorti ta' l-Appell Kriminali, l-istess kienet qiegħda tiġi "awtorizzata" mhux wara konsiderazzjoni idonea u kompleta tal-Liġi u t-Trattat kif rikjest mill-Kostituzzjoni, fis-sens illi l-istess deċizzjoni t'riedet, kif ingħad, ad esklużjoni ta' l-aspett tal-preskrizzjoni li, kif din il-Qorti qed tafferma, ma kellu qatt jithalla barra. Meta l-Kostituzzjoni tesigi li l-estradizzjoni ssir biss skond it-Trattat u l-Liġi, mhux konċepibbli li parti sostantiva u vitali mill-istess liġi, speċjalment waħdu espressament ipprovdata fit-Trattat, tiġi positivamente eskluża minn kull konsiderazzjoni mill-istess Qorti li suppost tapplika l-Liġi u t-Trattat fl-intier tagħhom. B'li gara, mhux biss giet injorata l-Liġi

iżda anke l-artikolu 5 tat-Trattat bhallikieku sar ghalxejn;

Il-konkluzjoni ta' dan kollu, evidentement hija cara, fis-sens illi, dik ir-rimessa in kustodja għall-fini ta' estradizzjoni, kienet tippekka in kwantu ddeklinat illi tiehu in konsiderazzjoni wieħed mill-fatturi li l-appellant, quddiem dik il-Qorti, kellu dritt li jissolleva u jippretendi li jiġi deċiż;

Il-posizzjoni pero', mhix daqstant sempliċi in kwantu, fi proċeduri ta' estradizzjoni, il-Qorti tal-Maġistrati, u sussegwentement meta jkun hemm appell, il-Qorti ta' l-Appell Kriminali, ma jaslux għall-konkluzjoni illi għandu bilfors ikun hemm estradizzjoni, ċjoe' d-deċiżjoni tagħhom ma tista' qatt tkun fis-sens illi jawtorizzaw u jordnaw l-estradizzjoni, imma biss illi jekk ikunu sodisfatti mill-vot tal-ligi, jibagħtu lil dik il-persuna li tkun quddiemhom taħt kustodja għall-fini ta' treggih lura taħt il-Kap. 276. Ikun jispetta mbagħad lill-esekuttiv illi jagħti esekuzzjoni għat-talba ta' estradizzjoni fid-diskrezzjoni tiegħu, liema diskrezzjoni taħt l-istess Kap. tista' twassal biex ma jkunx hemm l-estradizzjoni xorta waħda jekk il-Ministru jkun sodisfatt minn ċerti fatturi li din il-Qorti m'għandhiex għalfejn tidhol fihom. Dana pero' qieghed jingħad għaliex essenzjalment kemm is-sentenza tal-Qorti tal-Maġistrati, kif ukoll dik tal-Qorti ta' l-Appell Kriminali, ma jistgħu qatt jiġu meqjusa bħala deċiżjoni ta' estradizzjoni. In kwantu, pero', huwa inkonċepibbli illi jkun hemm estradizzjoni jekk il-proċeduri legali li jkunu ttiehdu ma jkunux wasslu għal rimessa in kustodja għall-fini ta' treggih lura taħt l-Att, is-sentenza ta' Qorti ta' ġurisdizzjoni kriminali għandha l-importanza tagħha billi hija parti integrali mill-proċess ta' estradizzjoni u mingħajrha l-estradizzjoni ma tistax issir, anke jekk biha b'kollox, xorta waħda jista' jkun hemm każijiet fejn estradizzjoni ma ssirx;

Għalhekk, fil-fehma ta' din il-Qorti, jeżisti dak l-interess guridiku u anke Kostituzzjoni ta' l-appellant, illi ma jithallew validi proceduri illi jistghu jwasslu għall-estradizzjoni tiegħu, jekk dawn, minnhom infushom jippekkaw f'dak li huwa rikjest mill-artikolu 43 tal-Kostituzzjoni ta' Malta u anke mit-Trattat. Fis-sens illi jekk il-Kap. 276 u/jew it-Trattat jipprojbixxu l-estradizzjoni fejn l-azzjoni hija preskritta, skond il-Ligi Maltija, bhala konsegwenza johrog id-dritt ta' dak li jkun soġġett għall-proceduri ta' estradizzjoni, li jekk huwa jippretendi illi l-azzjoni kriminali mressqa kontrih fil-pajjiż esteru hija preskritta skond il-Ligi Maltija, jkollu dan il-punt definit mill-organu li huwa pre-eminement mistenni mil-ligi li jiddecidih, çjoe' t-tribunal li jkun gie adit taht l-istess Kap. 276, biex jeżamina u jiddecidi l-proçess kollu ta' estradizzjoni skond il-Ligi u skond it-Trattat;

Din il-Qorti għalhekk, ma tistax ma tasalx għall-konvinciment li, in kwantu l-Qorti ta' l-Appell Kriminali ddecidiet kif iddecidiet, dan kien jippriva lill-appellant quddiemha, mid-dritt li għandu taht l-istess artikolu tal-Kostituzzjoni li jkollu garantit id-dritt tiegħu li ma jigix estradit minn Malta jekk l-azzjoni Kriminali intentata kontrih hija, skond il-Ligi Maltija, preskritta. Is-sentenza ta' dik il-Qorti essenzjalment tinjora li r-referenza lill-Qrati taht il-Kap. 276 ma tista' qatt tisser li din twassal, kif inghad, materja legali tigi deciza minn Ministru filwaqt li l-Qrati jibqagħhom kwistjonijiet ta' ekwita'. Għalhekk kien hemm vjolazzjoni ta' l-artikolu 43 tal-Kostituzzjoni ta' Malta;

Il-posizzjoni pero', fil-fehma ta' din il-Qorti, giet ikkomplikata mill-Ewwel Onorabbli Qorti in kwantu wara li qalet fil-paragrafu 14 tas-sentenza appellata, li kif inghad, mhux çar biżżejjed fil-fehma ta' din il-Qorti, imbagħad għaddiet biex tiddecidi l-kwistjoni tal-

preskrizzjoni hija stess;

Huwa veru illi f-termini tar-rikors promotorju tal-gudizzju, dik il-Qorti giet adita biex tiddecidi l-kwistjoni ta' preskrizzjoni bhala l-bazi tat-talba alternattiva li hemm ikkontenuta fl-istess rikors, pero', fil-fehma ta' din il-Qorti dan kien jesorbita mill-gurisdizzjoni tal-Prim'Awla tal-Qorti Civili, anke in Sede Kostituzzjonali, fis-sens illi ma jirrizulta minn imkien, illi nonostante r-rikors promotorju, hija kellha gurisdizzjoni tiddecidi haga li hija purament ta' indoli penali, jew li r-rikors promotorju kien jaghtiha gurisdizzjoni fejn m'ghandhiex;

F'dan il-kuntest din il-Qorti ma jidhrilhiex illi hu l-każ li tidhol biex tara x'kienet il-funzjoni ta' l-Ewwel Qorti una volta ma kinitx qiegħda taqbel mas-sottomissjoni ta' l-intimati u mad-decizjoni tal-Qorti ta' l-Appell Kriminali. Dak li hu importanti huwa x'tista' tagħmel din il-Qorti biex tirrimedja għall-vjolazzjoni kostituzzjonali li kkonstatat;

Din il-Qorti, qabel xejn, tara li minhabba li l-ordni ta' l-Onorabli Qorti ta' l-Appell Kriminali tas-16 ta' Ġunju, 1997 li l-appellant quddiemha jiġi mibgħut taħt kustodja biex jitregga' lura fl-Istati Uniti ta' l-Amerika giet raġġunta bl-eskluzjoni positiva li tiġi epurata u deciza l-eċċezzjoni tal-preskrizzjoni minnu ssollewata u dan jikkostitwixxi, kif ingħad, ksur ta' l-artikolu 43 tal-Kostituzzjoni, ir-rimedju indikat għandu neċessarjament jiġi indirizzat lejn dik il-parti tas-sentenza. Dana biex jiġi assigurat li l-appellant jingħata l-protezzjoni shiħa li l-Kostituzzjoni takkordalu. Jiġi ppreċizat ukoll li din il-Qorti kkonstatat li meta l-Qorti msemmija ddeklinat li tiegħu konjizzjoni ta' l-eċċezzjoni tal-preskrizzjoni, in kwantu ddecidiet li ma kellhiex gurisdizzjoni

tiddeçidiha, ma kinitx b'daqshekk qed tippronunzja ruħha u tiddeçidi fuq dik il-materja, li pero`, hu ovvju li għandha tigi deçiza qabel ma jkun hemm ordni biex l-appellant jippoġġa f'kustodja għall-fini ta' l-estradizzjoni tiegħu. Dana qed jiġi ppreçizat biex din il-Qorti tagħmilha çara li dak li ser jiġi annullat mis-sentenza ta' l-Onorabbli Qorti ta' l-Appell Kriminali huwa biss l-ordni ta' rimessa in kustodja u d-deçizzjoni ta' dik il-Qorti li ma kellhiex ġurisidzzjoni tidħol biex teżamina u tiddeçidi l-eççeżżjoni tal-preskrizzjoni. F'dawn iç-çirkostanzi, għalhekk, m'għandux ikun hemm ostakoli biex dik l-istess Qorti kif ippresjeduta, tieħu konjizzjoni ta' l-eççeżżjoni tal-preskrizzjoni, stante li din qatt ma ddeçidietha fil-meritu, u stante li l-kwistjonijiet l-oħra deçiza minnha mhux qed jitmissu b'din is-sentenza hlief s'intendi d-deçizzjoni li ma tilqax it-talba għar-rogorji in kwantu diretta biex tipprova l-preskrizzjoni li ser tibqa' impreġudikata;

Għal dawn il-motivi, tiddisponi mill-appell kif gej:

Billi tikkonferma s-sentenza appellata in kwantu din çahdet it-talba prinçipali tar-rikorrent appellant u çjoe` li jiġi ddikjarat li n-notifikazzjoni tal-Gvern (*Order in Council*) numru 403 ta' l-1935 hija *ultra vires* l-*Enabling Treaty* u li bħala tali, tikser l-artikolu 43 (1) tal-Kostituzzjoni;

Billi tirrevoka s-sentenza appellata in kwantu din çahdet ukoll it-talba alternattiva tar-rikorrent li l-estradizzjoni tikser l-istess artikolu 43 (1) tal-Kostituzzjoni stante li t-Trattat ta' estradizzjoni jivvjeta l-estradizzjoni meta r-reati jkunu preskritti skond il-Liġi ta' Malta u r-reati addebitati lilu huma hekk preskritti u minflok tiddikjara illi in kwantu l-Onorabbli Qorti ta' l-Appell Kriminali, bis-sentenza tagħha tas-16 ta' Ġunju, 1997, ordnat li l-appellant

jitpogġa taht kustodja għall-fini ta' l-estradizzjoni tiegħu lejn l-Istati Uniti ta' l-Amerika wara li kienet positivamente iddeklinat li tidhol biex teżamina u tiddeċidi l-eċċezzjoni tal-preskrizzjoni, jikkostitwixxi ksur tad-dritt ittutelat mill-artikolu 43 (1) tal-Kostituzzjoni in kwantu jippriva lill-appellant li jkollu deċiż element li, jekk jirrizulta, iwassal għall-konklużjoni li ma jkunx jista' jiġi estradit kif mitlub;

Billi tannulla s-sentenza appellata in kwantu dahlet u ddeċidiet fil-meritu l-eċċezzjoni tal-preskrizzjoni;

Billi bhala rimedju:

Tannulla s-sentenza tas-16 ta' Ġunju, 1997 mogħtija mill-Onorabbli Qorti ta' l-Appell Kriminali limitatament għall-parti fejn iddeċidiet li f'materja ta' proċeduri ġudizzjarji ta' estradizzjoni ma kellhiex ġurisdizzjoni tinvesti u tiddeċidi l-eċċezzjoni tal-preskrizzjoni u minhabba f'hekk anke eskluċiet talba għar-roġatorji intiza biex tiġi sostnuta l-preskrizzjoni eċċepita mill-appellant, kif ukoll tannulla l-ordni ta' dik il-Qorti li l-appellant jitpogġa taht kustodja għall-fini ta' l-estradizzjoni tiegħu lejn l-Istati Uniti ta' l-Amerika in kwantu din ittiehdet mingħajr ma giet epurata u deċiża l-eċċezzjoni tal-preskrizzjoni;

Tordna li konsegwentement, għall-fini tal-proċeduri ġudizzjarji ta' l-estradizzjoni, li għandhom jitqiesu li għad mhux konkjużi, l-appellant jitpogġa fl-istess posizzjoni li kien fiha qabel ma nġhatat is-sentenza tas-16 ta' Ġunju, 1997 mill-Qorti ta' l-Appell Kriminali sabiex din, fid-dawl ta' din is-sentenza, tiegħu konjizzjoni ta' l-eċċezzjoni tal-preskrizzjoni, biex imbagħad tkun tista' finalment tasal għal deċiżjoni fermi restando dawk il-vertenzi l-oħra minnha

ga` decizi li mhux qed jigu annullati, b`dan pero`, li l-kwistjoni tarrogatorji għall-fini ta` prova ta` preskrizzjoni, preposta għall-istess eċċezzjoni, għandha titqies bħala li għadha impregudikata;

Il-kap ta` l-ispejjeż deciz fi prim`istanza jibqa` ferm mentri l-ispejjeż ta` dan l-appell jigu ukoll sopportati nofs mill-appellant u nofs mill-appellati.

---

---